

வஸ்ஸலாவும உதவி தேடலும்

மௌலவி அல்ஹாஜ் அல்ஹாபிழ் F.M. இப்ராஹிம் ரப்பானி ரஹிமஹுல்லாஹு அவர்கள்

முகவுரை

புகழனைத்தும் பிரபஞ்சத்தின் தோற்றவாளனாகிய அல்லாஹ் ஒருவனுக்கே. அவன்தான் இப்பிரபஞ்சத்தை படைத்து இதில் எண்ணற்ற ஜீவராசிகளை தோற்றுவித்தான். அந்த ஜீவராசிகளில் எல்லாம் மிகச்சிறந்த சிருஷ்டியாக மனித இனத்தை நிலை நிறுத்தினான்.

அம்மனித இனத்திலிருந்து அவனை வழி நடத்துகின்ற தனது தூதர் பெருமக்களையும் வெளிப்படுத்தினான். அத்துதர் பெருமக்களில் தலையானவரும், எல்லா தூதர்களுக்கும் தலைவரும், ஸையிதுமாகிய ஸர்வரே காயினாத், ஸையிதுல் முர்ஸலீன், ஷஃபீவுல் முத்னிபீன், தாஜ்தாரே தோ ஆலம், ஸர்காரே மதீனா, முஹம்மதுல் முஸ்தபா, ஹாமிதும் மஹ்முதுமாகிய முஹம்மதுல் முஜ்தபா ஸல்லல்லாஹு அலைஹி வஸல்லம் அவர்கள் மீதும், அவர்களின் தாழில் அமர்ந்து அவர்களை மனம் வாக்கு காயம் ஆகியவைகளால் அங்கீகரித்து அடிபணிந்து வாழ்ந்த அவர்களது தோழர் பெருமக்களின் மீதும், அவர்களின் எண்ணம், சிந்தனை, உதிரம் ஆகியவற்றை தமதாகக் கொண்ட அவர்களின் குடும்பத்தார்கள் மீதும் அவர்களை தமதுயிருக்கும் மேலாக ஏற்று வாழ்ந்த, வாழ்ந்துகொண்டுள்ளோர் மீதும், இனி வாழப் போகின்றவர்கள் மீதும் வல்லோனின் வற்றாப் பெருங்கருணையும் ஸலாத்தும் ஸலாமும் சதா காலமும் சுரந்துப் பொழிவதாக.

அடுத்து இறைவன் மனிதனுக்கு சிந்திக்கின்ற, யோசிக்கின்ற, பகுத்துப் பார்க்கின்ற அதியற்புதமான அறிவைத் தந்து, அத்துடன் அதை அலைக் கழிக்கும் ஆசையைத் தந்து மனிதன் மமதை கொள்ளாதிருக்கவும் வழி வகுத்தான்.

அவன் அறிவுக்கும் ஆசைக்கும் மத்தியில் தடுமாறுகிறபோதும், அவன் தன்னறிவை இழந்து நிற்கின்ற போதும் அவனை நெறிபடுத்தவும், நேர்வழியில் நடத்தவும் தனதருளைக் கொண்டு பாதுகாக்கவும் தனது தூதர் பெருமக்களை அவனுக்குள்ளிருந்தே கொண்டு வந்தான்.

மனிதன் எத்தனைதான் கல்வி, கலைஞானங்களில் தேர்ந்தவனாக இருந்தாலும் கூட அவன் தனது இறைவனிடமிருந்து ஒன்றை பெற வேண்டுமாயின் அதனை நேரடியாக பெற்றுக் கொள்ளும் தகுதி என்பது படைப்புக்களில் எல்லாம் மிகவுயர்ந்த படைப்பாக இருக்கின்ற மனிதனால் கூட பெற்றுக் கொள்ள முடியாது என்பதே உண்மையாகும். அது வலியாக இருந்தாலும் சரி. நபியாக இருந்தாலும் சரி.

அதனால் தான் படைப்பாளனாகிய இறைவன் தனக்கும் தனது படைப்புகளுக்கும் இடையே ஒரு இடைப் பொருளாக தனது ஹபீபாகிய முஹம்மத் ஸல்லல்லாஹு அலைஹி வஸல்லம் அவர்களை கொண்டு வந்தான். இதில் ஆதம் அலைஹிஸ்ஸலாம் அவர்கள் கூட எல்லா வஸ்த்துக்களின் பெயர்களையும் கூட தமது ரஸூலாகிய முஹம்மத் நபியவர்களிடமிருந்துதான் கற்றுக் கொண்டனர்.

இதே நடைமுறைதான் மற்ற நபிமார்களுக்கும் வலிமார்களுக்கும் இவ்வுலகிலுள்ள ஒவ்வொரு துறையை சார்ந்த நிபுணர்களுக்கும் என்பதை நாம் திண்ணமாகச் சொல்லலாம். இதைத்தான் அண்ணலெங் கோமான் ஸல்லல்லாஹு அலைஹி வஸல்லம் அவர்கள்,

ولو انا من غير الله وكل سبي من غيره

“நான் அல்லாஹுவுக்கு அன்னியமாகி விடுவேனாயின் சிருஷ்டிப் பொருட்களனைத்தும் அவனுக்கு அன்னியமாகிப் போய்விடும்” என்றும்,

اول ما خلق الله نوري والخالق كلهم من نوري

“அல்லாஹ் முதன் முதல் எனது ஜோதியை படைத்தான். இன்னும் எனது ஜோதியிலிருந்தே படைப்புகளனைத்தையும் படைத்தான்.”

என்றும் கூறுவதை நாம் எண்ணிப் பார்க்க வேண்டும். அதேநேரம் தற்காலத்தில் இடைப்பொருளாகிய வஸீலாவை மறுப்போர் பெருகி வருவதையும் நாம் பார்க்கிறோம். இது இஸ்லாத்தின் ஆணிவேரையே அசைக்கின்ற செயலாகுமாதலால் இதை குறித்த விளக்கமான அதேநேரம் சுருக்கமான ஓர் நூலை குர்ஆன் மற்றும் ஹதீஸின் ஆதாரங்களைக் கொண்டு உங்கள் முன் சமர்ப்பித்திருக்கிறேன். மேலும் இந்நூலை எனது உயிருக்குள் உறைந்துள்ள, என் உயிருக்கும் மேலான எனது ஷைகுநாயகம் சுல்தானுல் ஆரீபீன், ஸப்தத்துல் ஆபிதீன், குத்வத்துஸ் ஸாலிகீன், ஸையாஹே ஏஷியா, கதீபுல் ஹிந்த், அல்குத்பு அல்லாமா அல்ஹாஜ் ஸையத்

மஜஹர் ரப்பானி மத்தழில்லாஹுல் ஆலி அவர்களின் சன்னிதானத்திற்கு காணிக்கையாக ஆக்குகிறேன்.

அடுத்து கூத்தாநல்லூரைச் சார்ந்த “மஹ்பூப் சுப்ஹானி கமிட்டி”யார் இந்த நூலை வெளியிடுவதற்கு முன்வந்ததை எண்ணி நாம் அல்லாஹ்வுக்கும் அவனது ஹபீபாகிய முஹம்மத் ஸல்லல்லாஹு அலைஹி வஸல்லம் அவர்களுக்கும் நமது மெய் பொருளு ஆவியாகிய அனைத்தையும் நன்றிக்கு உரியதாக ஆக்குகிறோம். வல்லோனாகிய அல்லாஹ்வும் அவனது ரஸூலும் இக்கமிட்டியை சேர்ந்த அனைவருக்கும் வளமான வாழ்வையும் நிறைவான ஈமானையும் அருள்புரிந்து இவர்களை அருமை நபியவர்களின் ஷபாஅத்திற்கு உரியவர்களாக ஆக்கி வைப்பானாக. அத்துடன் இவர்களின் இம்முயற்சியையும் ஏற்று அங்கீகரிப்பானாக.

மேலும் இந்நூலை படித்துப் பயன்பெறும் அன்பர்கள் இவ்வெளியோனின் ஈமானுக்காகவும் மறுமையின் சிறப்புக்காகவும் இவனது பெற்றோரின் மண்ணறை வாழ்வு அருமை நபியவர்களின் பேரொளியால் பிரகாசம் பெற்று இலங்கவும் பிரார்த்திக்குமாறு பணிவுடன் வேண்டுகிறேன். அத்துடன் அல்லாஹ் மற்றும் அவனது ஹபீபாகிய முஹம்மத் ஸல்லல்லாஹு அலைஹி வஸல்லம் அவர்கள் இந்நூலை ஏற்று அங்கீகரிப்பதோடு இதன்றி இன்னும் பல நல்ல நூல்களை இவ்வெளியேனைக் கொண்டு வெளிக்கொணர அருள் புரிவார்களாக. ஆமீன். பிஜாஹி ஸையிதில் முர்ஸலீன் ஸல்லல்லாஹு அலைஹி வஸல்லம்.

எளியோன்

எப்.எம்.ரப்பானி

ஹிஜரி 1424-ரபீயுல் அவ்வல்

கி.பி. 2004 மே.

الحمد لله رب العالمين والصلوة والسلام على سيدنا ونبينا ومولانا محمد واله واسحابه وذرياته واهل بيته
اجمعين اما بعد

بسم الله الرحمن الرحيم

இஸ்த்திஆனத்தும் தவஸ்ஸுலும்

ஒவ்வொரு மனிதனும் தனது இயற்கை நிலையில் வாழ்க்கையின் ஒவ்வொரு கட்டத்திலும் இறைசிருஷ்டிகளின் உதவி ஒத்தாசையை தேடுபவனாகவே படைக்கப்பட்டுள்ளான். இந்நியதிக்கு மாறாக ஒருவன், நான் எந்தவொரு சிருஷ்டியின் உதவியுமின்றி சுயமாக வாழ முடியுமென்று சொல்வானாயின் அவன் ஒரு ஊருக்குள் இருப்பதை விட்டுவிட்டு மலைகளும் குகைகளும் நிறைந்த ஒரு அடர்ந்த காட்டுப் பகுதியை தேடிச் சென்றுவிட வேண்டுமென்று அவனுக்கு நாம் ஆலோசனை வழங்குவோம். ஏனெனில், ஆடைக்கோ, குடியிருக்கும் வீட்டுக்கோ, வாகனத்திற்கோ அங்குதான் எந்தவொரு அவசியமுமிராது.

மேலும் ஒரு காரியத்தின் எதார்த்தவாதி என்பவன் ரட்சகனாகிய அல்லாஹ்வைத் தவிர வேறு யாருமில்லை. இந்நிலையில் படைப்புக்களில் நின்றும் ஏதாவதொன்று யாருக்காவது உதவி செய்யுமாயின் அது உண்மையில் அல்லாஹ்வுடைய உதவிதானென்பதில் எந்த சந்தேகமுமில்லை. பின்னும் படைப்புக்களின் உதவி என்பது இறைவனுடைய உதவியை வெளிப்படுத்தும் ஒரு காரணம் மட்டுமே. அவ்வாறின்றி யாராவது நான் இறைவனின்றி சுயமாக உதவி செய்வேனென்று சொல்வாராயின் இது அறவே சாத்தியமில்லை என்பதை நாம் விளங்கிக் கொள்வதோடு இப்படிப்பட்ட நம்பிக்கைதான் இஸ்லாமியக் கொள்கையில் ஷிர்க் என்னும் இணைவைத்தலாகும்.

இமாம் அஹ்மத் ரஜாவும் இஸ்த்திம்தாதும்

இமாம் அஹ்மத் ரஜா பாழில் பரேலவி ரஹிமஹுல்லாஹ் அவர்கள் கூறுகின்றனர் உதவி தேடுதல் என்னும் இந்த இஸ்த்திஆனத்தை எடுத்துக் கொள்ளுங்கள் அல்லாஹ் அல்லாத அவனது சிருஷ்டிப் பொருட்களிடம் உதவி தேடுவதை ஷிர்க் என்று கூறுகின்றனர். அதாவது உதவுவோனை ஒரு சுயார்த்தவாதியென நம்பி உதவி தேடுவதாகும். இந்நிலையில் ஒருநோயை நீக்க மருத்துவரிடம் சென்று உதவி தேடுவதும், அல்லது ஒரு மருந்தை உட்கொள்வதும், அல்லது வெறுமையின் போது ஒரு செல்வந்தனிடமோ, ஒரு அரசனிடமோ சென்று உதவி தேடுவதும் இவ்வாறே நீதி கிடைக்க ஒரு நீதிபதியிடம் சென்று உதவி தேடுவதும் இதுபோன்றே அன்றாடம் சின்னச் சின்ன விசயங்களில் உதவி தேடுவதுமாகிய இவைகளையெல்லாம் ஷிர்க் என்று சொல்லிக் கொண்டிருக்கும் வஹாபிகள் கூட ஒவ்வொரு நாளும் தமது

மனைவி மக்களிடமும் வேலைக்காரர்களிடமும் இதைச் செய், அதைச் செய், உணவை சமைத்து வை என்றெல்லாம் உதவி தேடத்தான் செய்கின்றனர் ஆகையால் இதுவும் ஷிர்க் தானென்பதில் அறவே ஐயமில்லை.

மேலும் இவையனைத்தும் இறைவனுடைய எந்த உதவியுமின்றி சுயமாக செய்யப்படுகின்றதென நம்பப்படுமாயின் இதுதான் ஷிர்க்கும் குப்ருமாகும். அவ்வாறின்றி உதவி செய்பவரை இறைவனுடைய உதவி வெளிப்படும் துறையென்றோ அல்லது வஸீலா என்றோ அல்லது வாஸிதா என்றோ நம்பப்படுமாயின் இப்படிப்பட்ட உதவி நபிமார், வலிமார் போன்றோரிடம் தேடப்பட்டால் மட்டும் எப்படி ஷிர்க்காகும்?

சுருங்கக் கூறின் எந்தவொரு படைப்பையாவது இறைவனுடைய பேரருளின்றி நல்லுதவியின்றி சுயமாக உதவ முடியுமென்று நம்பப்படுமாயின் அதுதான் ஷிர்க்கும் குப்ருமாகும். அவ்வாறின்றி படைப்பானது அல்லாஹ்வை கொண்டு உதவி செய்வதில் அவனுடைய மஹ்மூர் என்றோ அல்லது வாஸிதா என்றோ அல்லது வஸீலா என்றோ அல்லது ரஹ்மத் என்றோ நம்பப்பட்டால் அதுதான் இஸ்லாமியக் கொள்கையின் சரியான நிலையாகும்.

இஸ்த்திஆனத்தும் தவஸ்ஸுலும் ஒன்றே

அல்லாஹ் தான் நாடப்பட்ட அஸல் பொருளாக இருப்பதால் அவனை வஸீலாவாக்க முடியாது. ஏனெனில் வஸீலாவானது அவனது சன்னிதானத்தில் அவனால் அங்கீகரிக்கப்பட்ட ஒரு பொருளாக இருக்க வேண்டும். அது ஸாலிஹான மனிதராக இருந்தாலும் சரி, ஸாலிஹான அமலாக இருந்தாலும் சரி அதைத்தான் வஸீலாவாக்கமுடியும். அத்துடன் அந்த ஸாலிஹான மனிதரிடம் இஸ்த்திஆனத் (உதவி தேடுவ)தும் ஆகுமானதே. மேலும் வஸீலா என்பதும் இஸ்த்திஆனத் என்பதும் வெளவேறு பதமாக இருந்தாலும் இரண்டின் கருத்தும் ஒன்றுதான். இதுபற்றி அல்லாமா தகிய்யத்தீன் சுப்கீ ரஹிமஹுல்லாஹ் அவர்கள் தமது ஷி:பாவுஸ் ஸகாம் என்னும் நூலில் 175 வது பக்கத்தில் கூறுகின்றனர்.

واذ قد تحررت هذه الانواع والاحوال في الطلب من النبي صلى الله عليه وسلم وظهر المعنى فلا عليك في تسميته توسلا او تشفعا او استغاثة او تجوها او توجهها لان المعنى في جميع ذلك سواء.

“நாயகம் ஸல்லல்லாஹு அலைஹி வஸல்லம் அவர்களிடம் ஏதாவதொரு பொருளை குறித்து கேட்கப்படுவதற்குரிய நிலையோ அல்லது அதன் வகை பற்றியோ

சொல்லப்பட்டு அப்பொருள் என்ன நோக்கத்திற்காக கேட்கப்பட்டதென்பது தெளிவாக்கப்பட்டால் அவ்வாறு கேட்கப்பட்டதை தவஸ்ஸுல் என்றோ தஷப்பு: என்றோ இஸ்தி:காதா என்றோ தஜவ்வுஹ் என்றோ தவஜ்ஜுஹ் என்றோ எப்படி வேண்டுமானாலும் சொல்லிக் கொள்ளுங்கள். ஏனெனில் இவ்வாக்கியங்கள் அனைத்துக்குமுரிய கருத்து ஒன்றுதான்.

தொடர்பின் வகைகள்

உலமாக்கள் தொடர்புக்குரிய வகைகளை இரு வகையாக பிரிக்கின்றனர். ஒன்று ஹகீகத்துக்குரிய எதார்த்தமான அறிவு. மற்றொன்று மஜாஸிய்யத்தான எதார்த்தமற்ற அறிவு. இதில் எதார்த்தமான அறிவுக்குரிய விளக்கமானது, ஒரு செயலுக்குரிய தொடர்பை ஒரு பண்பின் பக்கமாக தொடர்புபடுத்துதல். உதாரணமாக “அன்பத்தல்லாஹுல் பக்ல -அல்லாஹ் பயிர்களை முளைக்க வைத்தான்” என்பதாகும். இதில் பயிர்களை முளைக்க வைத்தால் என்பது அல்லாஹ்வுடைய பண்பாகும். இச்செயலை அப்பண்புக்குரிய தாத்தின் பக்கமாக தொடர்புபடுத்தப்படுவதால் அதைத்தான் எதார்த்தமான அறிவென்று சொல்லப்படும்.

இனி எதார்த்தமற்ற மஜாஸிய்யத்தான அறிவுக்குரிய விளக்கமானது ஒரு செயல் யாருடைய பண்பை சார்ந்ததாக இருக்கிறதோ அதை விட்டுவிட்டு அதனோடு தொடர்புடைய ஒரு பொருளின் பக்கமாக திருப்பப்பட்டால், அதை குறித்த ஏதாவது ஒரு அடையாளம் காணப்பட்டால், உதாரணமாக ஒரு செயலை காலத்துடனோ அல்லது ஒரு இடத்துடனோ அல்லது ஒரு காரணத்தின் பக்கமோ திருப்பப்பட்டால்

அதாவது, அமீர் ஒரு நகரத்தை உருவாக்கினான் என்று சொல்லப்படுவதைபோல. இதில் அமீர் என்பவன் ஒரு காரணம் மட்டுமே. அவனது கட்டளையின் பேரில் அந்நகரம் உருவாக்கப்பட்டது அவ்வளவுதான். இவ்வாறு கட்டிடம் உருவாக்கப்படுவதற்குரிய தொடரை மஜாஸிய்யாக அமீர் என்பானுடன் இணைத்துப் பேசப்பட்டதால் இதனை மஜாஸி என்று சொல்லப்படும்.

இன்னும் மஜாஸிய்யத்தை ஆதாரப்படுத்துபவன் சிலபோது அதை சொல்லைக் கொண்டும் சிலபோது சைக்கிணையைக் கொண்டும் பேசுவான். இதில் சைக்கிணையை கொண்டு சொல்வதற்குரிய உதாரணத்தை அல்லாமா த:ப்தாஸானி அவர்கள் தமது அஹ்வாலுல் அஸ்னாத் என்னும் நூலில் இவ்வாறு கூறுகின்றனர்.

وانبت الربيع البقل فمثل هذا الكلام اذا صدر عن الموحد يحكم بان اسناده مجاز لان الموحد لا يعتقد انه الى ما هو له.

“ஒரு ஏகத்துவவாதியிடமிருந்து பருவம் பயிரை முளைக்க வைத்ததென்னும் சொல் வெளிப்படுமாயின் அதை மஜாஸி என்று சொல்லப்படும். ஏனெனில் ஏகத்துவாதியின் நம்பிக்கையானது பயிரை முளைக்க வைத்தல் என்பது எதார்த்தத்தில் பருவத்துடைய பண்பல்ல என்பதாகும். ஆனால் இதே வார்த்தை அல்லாஹ்வை ஏற்காத ஒருவன் சொல்வானாயின் அதை ஹகீகத் என்று சொல்லப்படும்” மேலும் அல்லாமா தஃப்தாஸானி ரஹிமஹுல்லாஹ் கூறுகின்றனர்..

فَهَذَا الاسناد وان كان الى غير ما هو له لكن لاتأول فيه لانه مرادة ومعتقده وكذا شفى الطبيب المريض.

“இதில் காபிருடைய சொல்லானது அச்செயல் எதார்த்தத்தில் யாருடைய பண்பைச் சார்ந்ததோ அவரை நோக்கி சொல்லப்பட்டதல்ல. மாறாக அதற்கு அன்னியமான பொருளை நோக்கி சொல்லப்பட்டதாகுமாதலால் அதை மஜாஸியென்றுசொல்ல முடியாது. ககாரணம் அதை அவன் எதார்த்தமென்று கருதுகிறான். அதாவது மருத்துவர் நோயாளியை சுகப்படுத்தினார் என்று சொல்வதைப் போல”

இதுகுறித்த விரிவான விளக்கமானது, மருத்துவர் நோயாளியை சுகப்படுத்தினார் என்னும் காபிருடைய சொல்லானது எதார்த்தத்தைக் கருதி சொல்லப்பட்டதாகும். ஏனெனில் அவன் அல்லாஹ்வுடைய செயலின் தாக்கத்தை ஒப்புக் கொண்டவனல்ல. இனி இதே வார்த்தையை ஒரு இறை நம்பிக்கையாளன் சொல்வானாயின் அதை மஜாஸியென்று சொல்லப்படும். ஏனெனில் அவன் இறைவனை விசுவாசித்தவன் என்பதுதான் அதற்குரிய காரணம்.

இந்நிலையில் அவன் ஒரு நோயாளியின் சுகத்தை ஒரு மருத்துவரோடு இணைத்து சொல்வதற்குரிய காரணமாவது, மருத்துவர் அந்நோயாளியின் சுகத்துக்கு ஒரு காரணமாக மட்டுமே இருக்கிறாராதலால் அக்காரணத்தை தான் அந்த இறைநம்பிக்கையாளன் சுட்டிக் காட்டுகிறான். மற்றபடி எதார்த்தத்தில் சுகத்தை தருபவன் அல்லாஹ் என்பதே அவனுடைய அகீதாவாகும்.

ஆக இதுவரை நாம் சொல்லிக்காட்டிய விளக்கத்தைக் கொண்டு இஸ்த்திஆனத் என்பது என்னவென்பதை தெளிவாக விளங்கியிருப்பீர்கள் என்று நினைக்கிறோம். ஏனெனில் நபிமார்களிடமும் வலிமார்களிடமும் உதவி தேடுபவர் ஒரு முஃமினாக இருந்தால் அவன் முஃமின்தான் என்பதற்கு அவனுடைய பார்வையில், கேட்கப்படும் உதவியை

நிறைவேற்றித்தருபவன் உண்மையில் அல்லாஹ்தான் என்பது அவனுடைய நம்பிக்கையாகும். இந்நிலையில் அவன் நபிமார்களையும் வலிமார்களையும் தனது உதவிக்குரிய ஒரு காரணமாகவும் வஸ்ஸலாகவும் தான் நினைக்கிறான்.

அடுத்து ஸிராஜுல் ஹிந்த் அல்லாமா அப்துல் அஜீஸ் முஹத்திஸ் தெஹ்லவி ரஹிமஹுல்லாஹ் அவர்கள் இய்யாக நஸ்த்தான் என்னும் வசனத்திற்குரிய விரிவுரையில்...

“இந்த இடத்தில் ஒன்றை புரிந்து கொள்ள வேண்டும். அதாவது, இறைவனல்லாத அவனது படைப்புக்களிடம் உதவி தேடுவோர் அவர்களை ஒரு வஸ்ஸலாவாகவோ அல்லது இறை வெளிப்பாட்டின் ஒரு துறையாகவோ கருதாமல் உதவி தேடுவாராயின் அது ஹறாமாகும். அவ்வாறின்றி உதவி தேடப்பட்டவரை இறைவனுடைய வஸ்ஸலா என்றோ அவனது வெளிப்பாட்டிற்குரிய மஹ்ஹர் என்றோ எண்ணியவராக எதார்த்தத்தில் உதவுபவன் அல்லாஹ்தானென்று நம்பி உதவி தேடுவானாயின் இது ஷரீஅத்தில் அனுமதிக்கப்பட்டதும் இறைவனை அறிந்து கொள்வதற்குமுரிய பாதையுமாகும். இவ்வாறான உதவியை நபிமார்களும் வலிமார்களும் இறைவனல்லாத படைப்புக்களிடம் தேடியுள்ளனர்“

அடுத்து அஹ்லெ ஹதீஸின் மிகப்பெரும் அறிஞரான நவாப் வஹீதுஸ்ஸமான் என்பார் எழுதுகிறார்...

وضابته ان الامور التي كانت تطلب من الانبياء والصلحاء حال كونهم احياء مثل الدعاء او الاستشفاع منهم بعد موتهم لا يكون شركا اكبر والامور التي هي مختصر بالله وكانت لا تطلب منهم وهم احياء فطلبها منهم بعد ان ماتوا يكون شركا كما كان طلبها عنهم وهم احياء شركا الا ان يكون الاسداد مجازيا كما في قول عيسى واحى الموتى باذن الله تعالى صرح بذلك شيخ الاسلام في بغض فتاواه.

“எந்தெந்த காரியங்களை குறித்து நபிமார்களிடமும் ஸாலிஹீன்களிடமும் அவர்களது ஜீவிய காலத்தில் கேட்கப்பட்டதோ உதாரணமாக பிரார்த்தனை ஷபாஅத் போன்றவைகளை குறிப்பிடலாம். அவைகளை அவர்களது மறைவுக்கு பின்னரும் கேட்பது ஷிர்க்காகாது. இனி எந்தெந்த காரியங்கள் இறைவனுக்கு மட்டும் சொந்தமானவைகளாக இருக்கின்றதோ, எவைகள் நபிமார் மற்றும் வலிமார்களின் ஜீவிய காலத்தில் அவர்களிடம் கேட்கப்படவில்லையோ அவைகளை அவர்களது மறைவுக்குப் பின் கேட்பதுதான் ஷிர்க்காகும்.

ஆம். எவைஎவை அவர்களுடைய ஜீவிய காலத்தில் அவர்களிடம் கேட்பது ஷிர்க்காக இருந்ததோ அவைகளாகும். மற்றபடி மஜாஸியான காரியங்களை அவர்களோடு சம்பந்தப்படுத்தலாம். எவ்வாறெனில் ஹழ்ரத் ஈஸா அலைஹிஸ்ஸலாம் அவர்கள், நான் அல்லாஹ்வுடைய கட்டளையை கொண்டு இறந்தவர்களை உயிர்ப்பிக்கிறேன் என்று சொன்னதைப் போன்றாகும். இது பற்றி ஷைகுல் இஸ்லாம் (இப்னு தைமிய்யா) தனது பல்வேறு பத்வாக்களில் விரிவாக குறிப்பிட்டிருக்கிறார்“

நூல்: ஹத்யத்துல் மஹதி, பக்கம் 18,19

மேலும் மஜாஸியான தொடர்பைப் பற்றி நவாப் வஹீதுஸ் ஸமான் விபரிக்கும்போது,...

وكما فى قوله تعالى واذ تخلق من الطين وتبرئ الاكمه والابرص باذننى فاسند الخلق والابرأ الى عيسى مجازا فلو طلب احد من عيسى روح الله ان يحيى ميتا باذن الله فلا يكون شركا اكبر وكذا لك لو طلب احد من ولي حي أو من روح نبي او صالح ان يهب له الاولاد او يشفيه من مرض او يدفع عنه سوء باذن الله وأمره فهذا لا يكون شركا اكبر.

“அல்லாஹ் தனது வேதத்தில் “வஇத்தக்லு கு மினத்தீனி“ என்னும் வசனத்தில் படைப்பதையும் சுகமளிப்பதையும் ஹழ்ரத் ஈஸா அலைஹிஸ்ஸலாமவர்களோடு மஜாஸியாக இணைத்துப் பேசுகிறான். இதைக் கொண்டு யாராவது ஈஸா அலைஹிஸ்ஸலாமவர்களிடம் அல்லாஹ்வுடைய கட்டளையை கொண்டு அவர்கள் இறந்து போனவரை உயிர்ப்பித்துத் தர வேண்டுமென்று கேட்பாராயின் இது ஷிர்க்காகாது. இது போன்றே யாராவது ஒருவதர், உயிரோடுள்ள ஒரு வலியிடமோ அல்லது நபியிடமோ அல்லது அவர்களின் ஆன்மாக்களிடமோ அல்லாஹ்வின் கட்டளையை கொண்டு தனக்கொரு பிள்ளையை தர வேண்டுமென்றோ அல்லது தனது நோயை தீர்க்க வேண்டுமென்றோ கேட்பாராயின் இதுவும் ஷிர்க்காகாது“

நூல்: ஹாஷியா ஹத்யத்துல் மஹதி, பக்கம் 19

தீர்ப்பு

மேற்கண்ட விளக்கத்தை கொண்டு நபிமார்களிடமும் வலிமார்களிடமும் நமது நாட்டங்களையும் தேவைகளையும் கேட்பது குப்ரோ அல்லது ஷிர்க்கோ ஆகாது என்பதை நாம் தெரிந்து கொள்கிறோம். ஆனால் இன்று நம்பிடையே உள்ள வஹாபிகள் இதிலுள்ள நுணுக்கத்தை விளங்காது எடுத்ததெற்கெல்லாம் குப்ரு

என்றும் ஷிர்க் என்றும் பத்வா கொடுத்து வருவது மிகவும் வேதனைக்குரிய விஷயமாகும்.

மேலும் யதார்த்தத்தில் ஒருவரது நாட்டத்தை நிறைவேற்றுபவன் ஒருவரின் துன்பத்தை போக்குபவன் அல்லாஹ்தான் என்பது வெள்ளிடைமலை. இந்நிலையில் அவனிடம் நபிமார் மற்றும் வலிமார்களின் வஸீலாவை கொண்டு நமது தேவைகளையும் நாட்டங்களையும் கேட்பதுதான் அழகானதும் விரும்பத்தக்கதுமாகும். இன்னும் நபிமார்களிடமும் வலிமார்களிடமும் கேட்பது உண்மையில் அல்லாஹ்விடம் தான் கேட்டதாகுமாதலால் இதை புரிந்து கொண்டால் இஸ்லாமியருக்கிடையே உள்ள பூசல்கள் வெகுவாகக் குறைந்து விடும்.

இஸ்த்திஆனத்தும் குர்ஆனும்

இறைவேதமாகிய குர்ஆனையும் ஹதீதையும் நமது சிந்தனைக்கு நாம் உட்படுத்தும்போது நபிமார்களும் அவர்களின் தோழர்பெருமக்களும் அவசியத்தின் போது இறைவனுடைய படைப்புக்களிடம் உதவி தேடியுள்ளனர். அது பற்றிய சில வசனங்களை இப்போது நாம் பார்ப்போம்.

يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِلْحَوَارِيِّينَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ.

“ஓ! விசுவாசிகளே! நீங்கள் அல்லாஹ்வின் (மார்க்கத்திற்கு) உதவியாளர்கள். மர்யமுடைய மைந்தர் ஈஸா ஹவாரிய்யூன்களை நோக்கி, அல்லாஹ்வுடைய தரப்பிலிருந்து எனக்கு உதவி செய்பவர் யார் என்று கேட்ட போது, அதற்கு ஹவாரிய்யூன்கள் நாங்கள் அல்லாஹ்வின் (மார்க்கத்திற்கு) உதவியாளர்கள் என்று கூறினர்.” (தூரா ஸஃப் வசனம் 14)

இந்த வசனத்தில் அல்லாஹ், முஃமின்களிடம் தனது மார்க்கத்திற்காக உதவி தேடுகிறான். இவ்வாறே ஹழ்ரத் ஈஸா அலைஹிஸ்ஸலாமவர்கள் ஹவாரிய்யீன்களிடம் உதவி தேடுகின்றனர். இனி இறைவன் விரும்பியிருந்தால் எல்லா வகையான உதவிகளையும் அவன் எந்தவொரு வாஸிதாவு (இடைப்பொருளும்) இன்றி இறக்கியிருக்க முடியும். ஆனால் அவன் இப்புவலகை ஒரு காரணத்திற்குரிய உலகமாக படைத்திருப்பதால் அவன் ஒவ்வொன்றையும் ஒரு

காரணத்தை கொண்டே வெளிப்படுத்துகிறான். இதை அவன் அடுத்த வசனத்தில் வெளிப்படுத்துவதைப் பாருங்கள்.

يَا أَيُّهَا الَّذِينَ آمَنُوا إِن تَتَصَرَّوْا اللَّهُ يَنْصَرِّكُمْ وَيُثَبِّتْ أَقْدَامَكُمْ.

“விசுவாசிகளே! நீங்கள் அல்லாஹ்வுக்கு(மார்க்கத்திற்கு) உதவி செய்யுங்கள். அல்லாஹ் உங்களுக்கு உதவி செய்வான். இன்னும் உங்களின் பாதங்களை ஸ்திரப்படுத்துவான்.” (சூரா முஹம்மத், வசனம் 6)

இந்த வசனத்தில் எவரிடமும் எந்தத் தேவையுமற்ற அல்லாஹ் முஃமீன்களிடம் தனது மார்க்கத்திற்கு உதவி தேடுவதை பாருங்கள். இதன்மூலம் அவன் முஃமீன்களுடைய தரத்தை உயர்த்துவதையும் பாருங்கள்.

قَالَ اجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلَيْهَا.

“எதன்மீது எனது ரட்சகன் எனக்கு வல்லமையை தந்துள்ளானோ அந்த வல்லமையை கொண்டு எனக்கு உதவி செய்யுங்கள் என்று (ஸிக்கந்தர் துல்கர்ணைன்) கூறினார்” (சூரா கஹ்ஃப் வசனம் 95)

قَالَ اجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلَيْهَا.

“(யூசுப் அலைஹிஸ்ஸலாம்) அவர்கள் சொன்னார்கள்: என்னை பூமியுடைய செல்வங்களுக்கு அதிகாரியாக நியமனம் செய்யுங்கள். நிச்சயமாக நான் அறிபவனாகவும் பாதுகாப்பவனாகவும் இருக்கிறேன்” (சூரா யூசுப் வசனம் 55)

இந்த வசனத்தில் பூமியுடைய செல்வங்களின் அதிகாரியாக தன்னை நியமிக்க வேண்டுமென யூசுப் அலைஹிஸ்ஸலாம் அவர்கள் அல்லாஹ்விடம் கேட்கவில்லை. மாறாக அப்போதிருந்த அரசனிடம் கேட்கிறார்கள். இவ்வாறு கேட்டதால் யூசுப் அலைஹிஸ்ஸலாம் அவர்கள் ஷிர்க் செய்து விட்டார்கள் என்று யாராவது சொல்ல முடியுமா?

قَالَ يَا أَيُّهَا الْمَلَأُ أَيُّكُمْ يَأْتِينِي بِعَرْشِهَا قَبْلَ أَنْ يَأْتُونِي مُسْلِمِينَ.

“(சுலைமான் அலைஹிஸ்ஸலாம் அவர்கள்) சொன்னார்கள் சபையோரே! உங்களில் யார் அந்த சிம்மாசனத்தை அவர்கள் எனக்கு வழிப்பட்டவர்களாக எனது தர்பாருக்கு வந்து சேரும்முன் கொண்டு வருபவர்கள்? (என்று கேட்டார்கள்)” -சூரா நம்ஸ் வசனம்

38)

அண்ணல் நபியிடம் இஸ்த்திஆனத்

இது சம்பந்தமான ஹதீதுகளை நாம் வரிசைப்படுத்தத் துவங்கினால் அதுவே ஒரு நூலாக விரிந்து விடுமாகையால் இங்கே ஒரேயொரு ஹதீதை மட்டும் உங்களின் பார்வைக்குத் தருகிறோம்.

عن ربيعة بن كعب قال كنت ابیت مع رسول الله صلى الله عليه وسلم فأتيته بوضوءه وحاجته فقال لي سل فقلت اسئلك مرافقتك في الجنة قال او غير ذلك قلت هو ذاك قال فاعنى على نفسك بكثرة السجود.

“ஹழ்ரத் ரபீஆ ரஹியல்லாஹு அன்ஹு கூறுகின்றனர் நான் அண்ணல் நபி ஸல்லல்லாஹு அலைஹி வஸல்லம் அவர்களுடன் ஓரிரவு தங்கியிருந்தேன். அதுபோது நபியவர்கள் ஒழு செய்வதற்காக தண்ணீரும் வேறுசில அவசியத்திற்குரிய பொருட்களையும் (மிஸ்வாக் போன்றவை) அவர்கள் முன் கொண்டு வந்து வைத்தபோது, நபியவர்கள் என்னை நோக்கி: கேள் என்றனர். அதற்கு நான், உங்களுடன் சுவனத்தில் உங்களது தோஷமையைக் கேட்கிறேன் என்று சொல்ல, அதற்கு நபியவர்கள், இன்னும் ஏதாவது என்று கேட்டனர். அதற்கு நான் என் விருப்பம் இதுமட்டுமே என்று சொல்ல, நபியவர்கள்: உமது நபஸின் மீது அதிகமான ஸுஜூதை கொண்டு எனக்கு உதவி செய் என்றனர்” (நூல்: மிஷ்காத் பக்கம் 82)

கவனியுங்கள். ஹழ்ரத் ரபீஆ ரஹியல்லாஹு அன்ஹு அவர்கள் அண்ணல் நபி ஸல்லல்லாஹு அலைஹி வஸல்லம் அவர்களிடம் தான் விரும்புவதைக் கேட்கின்றனர். அதுகேட்ட நபியவர்களும் ரபீஆவை நோக்கி, நீர் என்னிடம் என்ன கேட்கிறீர் என்பது உமக்கு விளங்கவில்லையா? உமக்கு சுவர்க்கம் வேண்டுமெனில் அதை அல்லாஹ்விடமல்லவா கேட்க வேண்டும்? சுவர்க்கத்தை நான் எப்படித் தரமுடியும்? என்றல்லவா சொல்லியிருக்க வேண்டும்! ஆனால் அதற்கு மாறாக நபியவர்கள் சுவர்க்கத்தை குறித்து வாக்குறுதியல்லவா தருகின்றனர்.

அத்துடன் அவரிடம் அதிகமான சுஜூதை கொண்டு எனக்கு உதவி செய்தால் உமக்கு சுவர்க்கத்தில் உமது நபியுடைய தோஷமையம் கிடைக்கும் என்றல்லவா கூறுகின்றனர். அவ்வாறாயின் நபியவர்களால் சுவர்க்கத்தைத் தர முடியுமென்பதை நாம் விளங்கிக் கொள்ள வேண்டும். அடுத்து அல்லாமா முல்லாஅலி காரி ரஹிமஹுல்லாஹ் அவர்கள் இந்த ஹதீதைப் பற்றி என்ன கூறுகிறார்கள் என்று பாருங்கள்:

ويؤخذ من اطلاقه عليه السلام الامر بالسؤال ان الله تعالى مكنه من اعطاء كل ما اراد من خزانة الحق (الى ان قال) وذكر ابن سبع في خصائصه وغيره ان الله تعالى اقطعه ارض الجنة يعطى منها ما شاء لمن شاء.

“அண்ணல் நபி ஸல்லல்லாஹு அலைஹி வஸல்லம் அவர்கள் பொதுவாகத்தான் கேட்கின்றனர். (மாறாக ஏதாவது ஒரு பொருளை குறிப்பிட்டு அதை மட்டும் பேள் என்று சொல்லவில்லை) இதைக் கொண்டு நபியவர்களுக்கு அல்லாஹ் அவனுடைய கஜானாவிலிருந்து எதை வேண்டுமானாலும் கொடுப்பதற்குரிய அதிகாரத்தை தந்துள்ளான் என்பதை நாம் தெரிந்து கொள்கிறோம். இன்னும் இப்பனு ஸப்: போன்றோர் நபியவர்களின் தனித்தன்மை பற்றி கூறும்போது, அல்லாஹ் நபியவர்களுக்கு சுவர்க்கத்துடைய பூமியை ஜாகீராக ஆக்கித்தந்துள்ளானாகையால் அதிலிருந்து நபியவர்கள் எதை யாருக்கு எவ்வளவு கொடுக்க வேண்டுமென்று விரும்புகிறார்களோ அதைக் கொடுப்பார்கள் என்று கூறுகிறார்” (நூல்: மிர்காத், பாகம்2, பக்கம் 323)

அடுத்து மேற்கண்ட ஹதீதுக்கு அஹ்லெஹதீஸ் (வஹாபி) உலமாக்களில் பிரபலமானவரான நவாப் சித்தீக் ஹஸன்கான் போபாலி என்பவர் விளக்கம் தரும்போது, நபியவர்கள் பொதுவாகவே கேள் என்றுதான் சொல்கின்றனரேயன்றி குறிப்பிட்ட எந்தவொரு பொருளையும் சுட்டிக்காட்டி கேள் என்று சொல்லவில்லையாதலால் இதைக் கொண்டு அனைத்துக் காரியங்களும் நபியவர்களின் திருக்கரத்தில் அவர்களின் ஹிம்மத்தை கொண்டு அமைந்துள்ளது என்பதால் எதை யாருக்கு அவர்கள் விரும்புகிறார்களோ அதை அவர்கள் தனது இறைவனின் உத்திரவைக் கொண்டு அருள் புரிவார்கள்” என்று கூறுகிறார்.

(நூல்: மிஸ்குல் கிதாம், பக்கம் 276)

இதுபோன்றே அல்லாமா அப்துல் ஹக் முஹத்திஸ் தெஹ்லவி ரஹிமஹுல்லாஹ் அவர்கள் இமாம் பூஸிரி ரஹிமஹுல்லாஹ் அவர்களது புர்தாவின் “:பஇன்ன மின் ஜூதிக்கத் துன்யா வழர்ரதஹா வமின் உலுமிக்க இல்மல் லவ்ஹி வல்கலமி” என்னும் கவிதைக்கு விளக்கமளிக்கும் போது, “யாரஸுலல்லாஹ்! இம்மையும் மறுமையும் தங்களது பேரருளின் ஒரு பகுதியாகும். இவ்வாறே லவ்ஹும் கலமும் உங்களது கல்வியின் ஒரு பகுதியாகும். ஆகையால் (மனிதனாகிய) நீ இம்மை மறுமையின் பேற்றை விரும்பினால் நபியவர்களின் சன்னிதானத்திற்கு வா! உனக்கு

தேவையானதை கேள் என்று கூறுகின்றனர்“ (நூல்: அஷ்அத்துல் லம்ஆத், பாகம்1, பக்கம் 396)

ஆகையால் இதுவரை நாம் மேலே சுட்டிக்காட்டிய திருக்குர்ஆனின் வசனங்களையும் திருநபியவர்களின் ஹதீதுகளையும் உங்களது கவனத்தில் வைத்துக் கொண்டவர்களாக இப்போது மனித உணர்வுகளின் தாக்கத்தால் செயல்படும் அறிவுடைய தூண்டுதலால் எழுகின்ற எதிர்வாதத்தையும் பாருங்கள். சிலருடைய நாவு எத்தனை தூரம் எல்லைக் கடந்து போய்விடுகிறது என்பதைப் பாருங்கள். வஹ்ஹாபிக் கொள்கையுடைய இஹ்ஸான் இலாஹி ஜஹீர் என்பார் தமது “அல்பரேலவிய்யா” என்னும் நூலில் 63ம் பக்கத்தில் கீழ்க்கண்டவாறு எழுதுகிறார்...

“அல்லாஹ் தனது வேதத்தில் பல்வேறு நபிமார்களை பற்றியும் ஸாலிஹீன்களான நல்லடியார்களைப் பற்றியும் பேசுகிறான். அவர்கள் வாழுகின்ற காலத்தில் அவர்களுக்கும் சோதனைகள் துன்பங்கள் போன்றவை ஏற்பட்டபோது அவர்களுக்கும் உதவி ஒத்தாசை மற்றும் அடுத்தவர்களின் பிரார்த்தனை போன்றவைகளுக்குரிய அவசியம் நேர்ந்துள்ளன. இருப்பினும் அவர்களில் ஆதமிலிருந்து நூஹ் வரை, இப்ராஹிமிலிருந்து மூஸா வரை, யூனூஸிலிருந்து அஷ்ரபுல் முர்ஸலீன் முஹம்மத் பின் அப்துல்லாஹ் ஸலவாத்துல்லாஹி ஸலாமுஹு அலைஹிம் அஜ்மான் வரை யாருமே அல்லாஹ்வையன்றி வேறு யாரிடத்திலும் உதவி தேடவில்லை. அல்லது உதவிக்காக அவர்கள் யாரையும் அழைக்கவில்லை. அது பாவமன்னிப்புக்குரிய விசயமாக இருந்தாலும் சரி அல்லது ஒரு குழந்தையை குறித்ததாகவோ அல்லது ஒரு அழிவிலிருந்து தப்புவதற்குரியதாகவோ அல்லது வறுமையை நீக்குவதற்குரியதாகவோ அல்லது சிறைக் கூடத்திலிருந்து விடுதலை பெறுவதற்குரியதாகவோ அல்லது வேறு எந்த மாதிரியான உதவியாக இருந்தபோதிலும் சரியே. அவர்கள் அல்லாஹ்விடம் மட்டுமே பிரார்த்தித்தார்கள். உதவி தேடினார்கள்.

அதற்கு மாறாக அவர்களில் எவரேனும் அல்லாஹ்வையன்றி அல்லாஹ்வுக்கு நெருக்கமான அடியார்களிடமோ அல்லது அல்லாஹ்வால் அங்கீகரிக்கப்பட்ட அவ்லியாக்களிடமோ உதவி தேடினார்கள் என்பதற்குரிய எந்தவொரு ஆதாரமும் நமக்கு குர்ஆனிலோ அல்லது ஹதீதிலோ காணக் கிடைக்கவில்லை.”

மீண்டும் ஒருமுறை நாம் மேலே கூறியுள்ள திருக்குர்ஆனின் வசனங்களையும் திருநபியவர்களின் ஹதீதுகளையும் கவனமாகப் படித்துப் பாருங்கள். ஏனெனில் மேற்கண்ட இஹ்ஸான் இலாஹியின் கூற்றில் எவ்வளவுதான் உண்மைக்குரிய

எதார்த்தத்தை நாம் தேடிய போதிலும் அதை கொஞ்சங்கூட பார்க்க முடியவில்லை. இனி நபிமார்கள் என்போர் எப்படிப்பட்டவர்கள் எனில் அவர்களுடைய வஸ்ஸலாவை கொண்டுதான் நாமே நமது கோரிக்கைகளை இறைவனிடம் எடுத்துச் சொல்கிறோம். இந்நிலையில் அவர்கள் இறை சன்னிதானத்தில் இறைவனுக்கு நெருக்கமானவர்களாக இருப்பதால் அவர்கள் எதையாவது கேட்பதாக இருந்தால் நேரடியாக கேட்கலாமென்னும் போது அவர்களுக்கு வஸ்ஸலாவுக்குரிய அவசியமென்ன?

நவாப் ஹதீதுஸ்ஸமானும் இஸ்திஆனத்தும்

இவர் அஹ்லெ ஹதீதுகளாகிய கைரெ முகல்லிதீன்களின் மாபெரும் ஆலிமும் ஸிஹாஹ் சித்தா என்னும் ஆறு ஹதீதுக்குரிய கிரந்தங்களையும் மொழி பெயர்த்தவராவார். இவர் தமது “ஹத்யத்துல் மஹதி” என்னும் நூலில் “இஸ்திஆனத்தை” குறித்து மிகவும் விரிவாக எழுதியிருக்கிறார். அதிலிருந்து சிலவற்றை உங்களின் பார்வைக்குத் தருகிறோம்.

والحاصل ان كل من اعتقد في حق غير الله سواء كان حيا او ميتا ان له قدرة ذاتية او موهوبة مفوضة من الله عز وجل على امر من الامور بحيث لا يحتاج فيها الى اذن جديد منه فهو مشرك وكل من يفهم غير الله انه عاجز بالكلية كالميت في يد الغسال لا يقدر على شيء الا اذا اراد الله سبحانه وبغى ان يأخذ هذا العمل منه فيعمل بحكم الله وادنه وارا دته وقضائه وينصر ويغيث وينفع ويضر كذلك فهو موحد ليس بمشرك سواء كان ذلك الغير حيا او ميتا كمن فهم ان السقمونيا مسهل بذاته او النار محرقة بذاتها فقد اشرك ومن علم ان اسهل السقمونيا واحراق النار بامر الله وادنه وارا دته فتو موحد ليس بمشرك.

“அல்லாஹ் அல்லாத சிருஸ்டிப் பொருள் என்ப அது உயிரோடு இருந்தாலும் சரி, அல்லது இறந்து போயிருந்தாலும் சரி. அதைப் பற்றி ஒருவர், அதற்கு சுயமான தத்துவம் உண்டு என்றோ அல்லது அதற்கு அல்லாஹ் ஒரு விசயத்தில் எப்படிப்பட்ட தத்துவத்தை தந்துள்ளான் எனில் அதை செயல்படுத்துவதற்கு மீண்டும் அதற்கு இறைவனுடைய அனுமதி தேவையில்லை என்றோ நம்புவானாயின் அவன் முஷ்ரிக்காகும்.

அவ்வாறின்றி வேறொருவர், அல்லாஹ் அல்லாத ஒரு பொருளை பலவீனமானதென்று நம்புகிறார். எவ்வாறெனில் அப்பொருள் குளிப்பாட்டுகிறவரின் கையிலுள்ள மையித்தை போல அது எந்தவொரு பொருளின் மீதும் சுயமான தத்துவமுடையதல்ல என்பதாக நம்புகிறான். அதேநேரம் அல்லாஹ் அவனைக் கொண்டு ஒரு காரியத்தை செய்ய வேண்டுமென்று நாடுவானேயாயின் அவன் அல்லாஹ்வுடைய உத்திரவைக் கொண்டும்

அனுமதியைக் கொண்டும் நாட்டத்தைக் கொண்டும் உதவி செய்வான் என்றும் ஒருவனுக்கு லாபத்தையோ அல்லது நஷ்டத்தையோ அவனால் ஏற்படுத்த முடியுமென்றும் நம்புவானேயாயின் அவன் முவஹ்ஹிதாகும். முஷ்ரிகல்ல. இந்நிலையில் உதவுகின்ற அவன் உயிரோடு இருந்தாலும் சரி அல்லது இறந்துபோயிருந்தாலும் சரி.

அதாவது இதனை இன்னும் கொஞ்சம் விளக்கமாக சொல்வதாயின் ஒருவன் ஒரு ஊர்தானாக உருவாகிறதென்றோ அல்லது நெருப்பு தானாக எரிகிறதென்றோ நம்புவானாயின் அவன் முஷ்ரிக்காகும். அவ்வாறின்றி ஒரு ஊர் உருவாவதும் நெருப்பு எரிவதும் அல்லாஹ்வுடைய கட்டளை மற்றும் நாட்டத்தைக் கொண்டு என நம்புவானாயின் அவன்தான் முவஹ்ஹிதாகும்“ (நூல்: ஹத்யத்துல் மஹ்தி, பக்கம் 17)

இதே கொள்கையைத்தான் முன்னால் நாம் இமாம் அஹ்மத் ரஜா பாழில் பரேலவி ரஹிமஹுல்லாஹ் அவர்களின் நூலாகிய பரகாத்துல் இஸ்தித்திம்தாத் என்பதிலிருந்து, ஒரு சிருஷ்டிப் பொருளை சுயமாக லாப நஷ்டத்தைத் தரக்கூடியது என நம்புதல் ஷிர்க்காகும் என்றும் அவ்வாறின்றி அப்பொருள் இறையருளை கொண்டு லாபநஷ்டத்தை ஏற்படுத்த முடியுமென்று நம்புதல் ஷிர்க்காகாது என்றும் கூறியிருப்பதை பார்க்க வேண்டுகிறோம்.

இனி அல்லாமா காழி ஷவ்கானி என்பார் கூறுவதைப் பாருங்கள்..

ان من اعتقد في ميت من الاموات او حي من الاحياء انه ينفعه او يضره استقلالاً او مع الله او ناداه او توجه اليه او استغاث به في امر من الامور التي لا يقدر عليه مخلوق فلم يخلص التوحيد بعد ولا افرد بالعبادة.

ஒருவன் உயிரோடுள்ள அல்லது இறந்து போய்விட்ட ஒருவனை சுயமாகவோ அல்லது அல்லாஹ்வுடன் இணைத்தோ ஒருவனுக்கு லாப நஷ்டத்தை ஏற்படுத்த முடியுமென்று நம்பிய நிலையில் அவனை நோக்கி தனது முகத்தை திருப்புவானேயாயின் அல்லது அவனது சக்திக்கு மீறிய ஒரு பொருளை அவனிடம் கேட்பானாயின் அவனுடைய தெளஹீத் சுத்தமானதல்ல. அத்துடன் அவன் அல்லாஹ்வை மட்டுமே வணங்குபவனாகவும் ஆக மாட்டான். (நூல்: ஹத்யத்துல் மஹ்தி, பக்கம் 19)

காழி ஷவ்கானியின் மேற்கண்ட கூற்றைக் கொண்டு ஷிர்க் என்பது மூன்று வகையான நிலைகளில் உருவாகிறதென தெளிவாகிறது. அதாவது...

1. எவரையேனும் லாபநஷ்டத்தை ஏற்படுத்துவதில் சுயார்த்தமுடையவர் என நம்புதல்
2. எவரையேனும் லாப நஷ்டத்தை ஏற்படுத்துவதில் இறைவனுடைய கூட்டாளி என நம்புதல்
3. ஒரு சிருஷ்டியின் சக்திக்கு அப்பாற்பட்ட பொருளை அந்த சிருஷ்டியிடம் கேட்குதல்.

இனி அஹ்லெ சுன்னத் வல் ஜமாஅத்தின் கொள்கை இதுவிசயத்தில் எவ்வாறு அமைந்துள்ளது என்பதைப் பாருங்கள். லாபமோ நஷ்டமோ எதுவாக இருந்தாலும் அது இறைவனுடைய தரப்பிலிருந்தே நிகழுகிறது. அடுத்து சிருஷ்டி என்பது இறைவனுக்கும் உதவி தேடுபவனுக்குமிடையில் நிறுத்தப்படும் ஒரு வாஸிதாவாக – வஸ்ஸலாவாக மட்டுமே இருப்பதால் இந்நிலையில் ஷிர்க் என்பதுத எப்படி நிகழும்?

இதைத்தான் நவாப் வஹீதுஸ் ஸமாமும் காழி ஷவ்கானியும், இறைவனல்லாத ஒரு பொருள் லாபத்தையோ, அல்லது நட்டத்தையோ எப்படிப்பட்ட நிலையில் ஏற்படுத்த முடியுமெனில், ஒன்று அது சுயார்த்தமுடையதென்றோ அல்லது அது இறைவனோடு கூட்டு சேர்ந்துள்ளதென்றோ நம்பும்போது தான் அது ஷிர்க்காகும். இதுபோன்றே இறைவனல்லாதவரை அழைப்பதும் அவரை நோக்கி முகத்தைத் திருப்புவதும் அவரிடம் உதவி தேடுவதும் எப்போது ஷிர்க்காகும் எனில், அவருடைய சக்திக்கு அப்பாற்பட்ட ஒன்றை கேட்கும்போதுதான் என்றும் கூறுகிறார்.

فعلم بداهة ان النداء او التوجه او الاستغاثة في امور يقدر عليها المخلوق او اعتقاد النفع والضرر لغير الله باذن الله وحكمه واراדתه ليس بشرك اكبر.

“இனி ஒரு பொருள் ஒரு சிருஷ்டியின் சக்திக்கு உட்பட்ட நிலையிலுள்ள போது அப்பொருளை குறித்து அவரிடம் கேட்பதோ அதற்காக அவரை அழைப்பதோ அவரும் இறைவனுடைய உத்திரவைக் கொண்டும் நாட்டத்தைக் கொண்டும் லாபநட்டத்தை ஏற்படுத்துவார் என்று நம்புவதோ ஷிர்க்காகாது” (நூல்: ஹத்யத்துல் மஹதி, பக்கம் 20)

பின்னும் இக்காலத்தை சேர்ந்த நவீனவாதிகளாகிய இந்த முப்ததியீன்களுக்கு என்னவென்று சொல்லி புரியவைப்பது! எந்தவொரு முஸ்லிமும் நபிமார்களிடமோ வலிமார்களிடமோ உதவி தேடும்போது அவர்களின் சக்திக்கு அப்பாற்பட்ட எதையும் அவர்களிடம் கேட்பதில்லை. அத்துடன் அவர்கள் சுயமாக லாப நட்டத்தை ஏற்படுத்த முடியுமென்றும் நம்புவதில்லை. இது இந்த வஹாபிகளின் சந்தேகத்திலிருந்து

ஜனித்த குழந்தையாகும். இன்னும் இதுபற்றி அல்லாமா தகிய்யுத்தீனு சுப்கீ ரஹிமஹுல்லாஹ் அவர்கள் சொல்வதைப் பாருங்கள்:

وليس المراد نسبة النبي صلى الله عليه وسلم الى الخلق والاسقلال بالا فعال هذا لا يقصده مسلم فصرف الكلام اليه ومنعه من باب التلبيس في الدين والتشويش على عوام الموحدين.

“நாயகம் ஸல்லல்லாஹு அலைஹி வஸுல்லம் அவர்கள் ஒரு செயலை படைப்பவர்கள் என்பதோ அல்லது அதில் அவர்கள் சுயமான தத்துவமுடையவர்கள் என்பதோ நமது கருத்தல்ல. இப்படி எந்தமுஸ்லிமும் சொல்வதுமில்லை, நினைப்பதுமில்லை. இனி இவ்வாறு கருத்து கொள்வதும் இதையே காரணமாக்கி நபிமார்களிடமும் வலிமார்களிடமும் கேட்கக் கூடாதென்று சொல்வதும் இஸ்லாத்தை திசை திருப்புகின்ற வேலையாகும். அத்துடன் இது பாமரர்களாகிய ஏகத்துவவாதிகளை குழப்புவதுமாகும்.” (நூல்: ஹிஃபாவுஸ் ஸகாம், பக்கம் 175)

அடுத்து நவாப் வஹீதுஸ்ஸமான் (அஹ்லெ ஹதீதின் ஆலிம்) மேற்கண்ட இஸ்திஃகாதா (உதவி தேடுதல்) ஷிர்க்காகாது என்பதை ஆதாரப்படுத்தும் வகையில்...

“ஜாமிவுல் பயானுடைய ஆசிரியர் தமது தப்ஸ்ரின் துவக்கத்தில் நாயகம் ஸல்லல்லாஹு அலைஹி வஸுல்லம் அவர்களிடம் உதவி தேடுகிறார். இந்நிலையில் பொதுவாக அல்லாஹ் அல்லாதவர்களிடம் உதவி தேடுதல் என்பது ஷிர்க்கென்று இருக்குமாயின் மேற்படி ஆசிரியரை நாம் முஷ்ரிக்கென்று சொல்ல வேண்டி வரும். அப்படியானால் அவருடைய தப்ஸ்ரை நாம் எவ்வாறு ஏற்க முடியும்? ஆனால் அதேநேரம் எல்லா அஹ்லெஹதீதுவாதிகளும் அவருடைய தப்ஸ்ரை ஏற்றுக்கொண்டுள்ளனர். அதுமட்டுமின்றி அல்லாமா (சித்தீக் ஹஸன்கான் போபாலி) அவர்களும் தமது கவிதையொன்றில்...

ياسيدي عروتي ووسيلتي يا عذتي في شدة ورخاء

قد جئت بآبك ضارعا متضرعا متاوها بتنفس سعداء

مالي ورائك مستغاث فارحمن يارحمة للعالمين بكائي

“எனது தலைவரே! எனது ஆதரவே! என்னுடைய வஸ்லாவே! இன்பத்திலும் துன்பத்திலும் எனக்கு உதவுகின்றவரே!

நான் உமது வாயிலுக்கு வந்திருக்கிறேன். நான் கேவலமான நிலையிலிருக்கிறேன். தேம்பித்தேம்பி அழுகிறேன். நொந்து போயிருக்கிறேன். என் மூச்செல்லாம் விரிந்து

போய்விட்டது. உம்மைத்தவிர எனக்கு வேறு யாருமில்லை. யாரிடம் நான் உதவி தேடுவேன். ஏ! ரஹ்மத்துல் லில் ஆலமீனே! என்னுடைய இழிந்த நிலை மீது இரக்கம் காட்டுங்கள்“

என்றும் பாடுகிறார். ஒருவேளை இதை பாடியவருடைய பெயரை சொல்லாமல் இன்னு நம்மிடையேயுள்ள வஹாபிகளிடம் இக்கவிதைகளை நாம் சொல்லிக் காட்டுவோமாயின் உடனே அவர்கள் கொஞ்சம்கூட தாமதிக்காமல், இக்கவிதை விற்க மற்றும் குப்ரு என்று கூறி பத்வா கொடுத்திருப்பார்கள். அது மட்டுமின்றி இக்கவிதையைப் பாடியவர் அறியாமை காலத்தை சார்ந்த முஷ்ரிக்குகளை விட, மக்காவிலிருந்த விக்ரஹ ஆராதனைக்காரர்களைவிட விற்க்கில் எல்லைக் கடந்தவரென்றும் கண்டிப்பாக சொல்லியிருப்பார்கள்.

அதேநேரம் இக்கவிதையை பாடியவர் தங்களால் உயர்வாக மதிக்கப்படும் நவாப் போபாலி அவர்கள்தானென்பதை நாம் ஆதாரத்துடன் எடுத்துக் காட்டுவோமாயின் உடனே பத்வா எழுதும் அவர்களுடைய பேனாவிலுள்ள மை தீர்ந்து விடும். இதுதான் இறைவன் மற்றும் மறுமை மீதுள்ள பயமற்ற நிலையை கொண்ட இவர்களது வருத்தத்திற்குரிய ஓர் நிலையாகும். மேலும் இதைப்பற்றி நாம் எவ்வளவுதான் எடுத்துச் சொன்னாலும் அது செவிடன் காதில் ஊதிய சங்குதான் என்பதில் நமக்கு கொஞ்சமும் சந்தேகமில்லை.

அடுத்து இந்த வஹாபிகள் இறந்து பலகாலமாகி விட்ட இவர்களின் முன்னோர்களிடம் எப்படியெல்லாம் உதவி ஒத்தாசை தேடுகிறார்கள் என்று பாருங்கள்:

“கிபல்யே தீன் மததே! கஃபயே ஈமான் மததே!

இப்னு கையிம் மததே! காழி ஷவ்கான் மததே!

(நூல்: ஹாஷியா ஹத்யத்துல் மஹதி, பக்கம் 23)

அல்லாஹ் அக்பர்! பார்த்தீர்களா! சுன்னத்வல் ஜமாஅத்தைச் சார்ந்தவர்கள் யா அலீ, யாகௌஸ், யாகாஜா என்று சொல்லிவிட்டால் போதும். உடனே அவர்கள் மீது குப்ரு என்றும் விற்க என்றும் பத்வா தந்து விடுவார்கள். ஆனால் அதையே இவர்கள் செய்தால் அதனுடைய தீர்ப்பு வேறு மாதிரியாகி விடும். இன்னும் இந்த இஹ்ஸான் இலாஹி சொல்வதைப் பாருங்கள்..

“பரேலிகளின் எல்லை மீறிய கொள்கையில் ஒரு கேலிக்குரிய கொள்கையானது, பல நகரங்களில் மத்தியத்தர நிலையை சேர்ந்த துப்பிகளிடம் இக்கொள்கைகளை நாம் பார்க்கலாம். இவைகள் இஸ்லாத்தின் பெயரால் சிலைகளை வணங்குகின்றவர்களிடமிருந்தும் கிறித்துவர்களிடமிருந்தும் இஸ்லாமியர்களிடையே கொண்டு வந்து நுழைக்கப்பட்டவைகளாகும். இதை முஸ்லிம்களிடையே உள்ள முஜத்திதுகள் பல்வேறு கோணங்களில் பலவாறாக இவைகளை எதிர்த்து போராடியுள்ளனர். அக்கொள்கைகளில் சில அறியாமைக் காலத்திலும் இருந்தன. அப்போது குர்ஆனும் குர்ஆனை உடையவர்களும் அவைகளை எதிர்த்து போராடினார்கள். இருப்பினும் அவைகளெல்லாம் இன்று இஸ்லாத்தின் அடிப்படை கொள்கைகளாக மாறிப் போய் விட்டன. அதிலொன்று இறைவனல்லாதவர்களிடம் உதவி தேடுவதை உதாரணமாகக் சொல்லலாம்.”

(நூல்: அல் பரேலவிய்யா, பக்கம்55)

இனி யார் உலகிலுள்ள அனைத்து முஸ்லிம்களையும் காபிரென்றும் முஷ்ரிகென்றும் சொல்வதற்கு கொஞ்சம் கூட வெட்கப்படவில்லையோ அவர்கள் நம்மைப்பற்றி கூறுவதை கேட்டு நாம் சங்கடப்பட வேண்டியதில்லை. ஆனால் அதே நேரம் அவர்கள் தருகின்ற பத்வாவில் கொஞ்சத்தை நவாப் வஹீதுஸ்ஸமான் நவாப் சித்தீக் ஹஸன்கான்போபாலி மற்றும் அவர்களை பின்பற்றுவோர்களுக்கும் பங்கு வைத்து கொடுத்தால் நலமாக இருக்குமென்று நினைக்கிறோம். ஏனெனில் இவர்கள் முதலில் அல்லாஹ் அல்லாதவர்களிடம் உதவி தேடுவதை ஜாயிஸென்று கூறுகின்றனர். அதன்பின் இவர்களே அல்லாஹ் அல்லாதவர்களிடம் உதவியும் தேடுகின்றனர். ஆனால் இவர்கள் தமது பத்வாவை இவர்களை நோக்கி திருப்பமாட்டார்களென்று நமக்கு நிச்சயமாகத் தெரியும். ஏனெனில் குப்ரு மற்றும் ஷிர்க்குடைய பத்வா என்பது பாமர முஸ்லிம்களுக்குரியதேயன்றி இவர்களின் தலைவர்களுக்குரியதல்ல.

இன்னும் இத்தலைப்பில் நவாப் வஹீதுஸ்ஸமான் பல அத்தியாயங்களை தொகுத்துள்ளார். அதிலொன்று, படைப்புகளின் சக்திக்கு உட்பட்ட காரியங்களில் அவைகளிடம் உதவி தேடுவது ஆகுமான ஒன்றெனில் நபிமார்களிடமும் ஷஹதாக்களிடமும் ஸாலிஹீன்களிடமும் அவர்கள் வாழும் காலத்தில் எதையெல்லாம் அவர்களிடம் கேட்கப்பட்டதோ அதையெல்லாம் அவர்களின் மறைவுக்குப் பின்னரும் அவர்களிடம் கேட்கலாம். உதாரணமாக இறைவனிடம் துஆ செய்யச் சொல்வதும் இன்னும் இதுபோன்ற மற்றவைகளுமாகும்.

ஆனால் இவ்வாறு கேட்பது கூடாதென்றும் பித்அத் என்றும் இப்னு தைமிய்யா, காழி ஷவ்கானி போன்றோர் கூறுகின்றனர். இதைப்பற்றி இப்னு கையிம் சொல்லும்போது, ஒருவர் இறந்து போய்விட்டால் அத்துடன் அவரது செயல்பாடுகளைத்தும் துண்டிக்கப்பட்டுப் போய் விடுகின்றன. ஆதலால் இப்போது அவர் தனக்கே எந்தவொரு லாபத்தையும் நட்டத்தையும் செய்துகொள்ள முடியாத போது அவரிடம் கேட்போருக்கு அவரால் எவ்வாறு உதவ முடியுமென்று கேட்டுவிட்டு தனது கொள்கைக்கு மாற்றமானவர்களை குறித்து கீழ்க்கண்டவாறு எழுதுகிறார்...

“(இறந்தோரிடம் கேட்பதை) ஆகுமானதென்று சொல்லக் கூடியவர்கள் இமாம் சுப்கீ , இமாம் இப்னு ஹஜர் மக்கீ, அல்லாமா கஸ்த்தலானி போன்றோரும் மற்றுமுள்ள பெரும்பான்மையான ஷாயிய்யாக்களுமேயாகும். இவ்விசயத்தில் உயிரோடு இருப்பவர்களும் இறந்தவர்களைப் போன்றவர்கள்தான் என்று இவர்கள் கூறுகின்றனர். அதாவது, இறைவன் தனது வேதத்தில், “குல்லா அம்லிகு லி நப்ஸ் நஃபான் வலாழ்ரன்” என்பதாகக் கூறுகிறான். அதாவது, எவ்வாறு உயிரோடிருப்பவர் இறைவனுடைய கட்டளை, திருப்தி, பொருத்தம், நாட்டம் மற்றும் தத்துவமின்றி ஒரு காரியத்தை செய்ய முடியாதோ அவ்வாறே இறந்து போனவரும் இருக்கிறார்.

பின்னும் இறப்பை கொண்டு இறந்தவரின் செயல்பாடுகள் அனைத்தும் துண்டிக்கப்பட்டு போய்விடுவதால் அவருக்குள் செயல்பாடே நிகழ முடியாதென்றும் சொல்ல முடியாது. ஏனெனில் வானவர்களின் செயல்பாடுகளும் இதுபோன்றே துண்டிக்கப்பட்டுப் போய்தானுள்ளன. ஆனால் இறைவன் அவர்களுக்கு கட்டளையிட்டால் எதைக் குறித்து கட்டளையிடப்படுகிறதோ அதை அவர்கள் செயல்படுத்துவார்கள்.

மேலும் நான் ஒரு முறை கனவில் ஹழ்ரத் ஹஸன் பின் அலியைக் கண்டேன். அவர்கள் ஜமாஅத்தாக தொழுகை நடத்திக் கொண்டிருந்தனர். நானும் அவர்களுக்கு பின்னால் தொழுதேன். அதன்பின் அவர்களிடம், நீங்கள் இங்கே எவ்வாறு தொழுகிறீர்கள்? பர்ஸுகுடைய உலகமாகிய இங்கே தொழுகை என்பது கடமையில்லையே! எனக் கேட்க, அதற்கவர்கள், இங்கே தொழுகை கடமையில்லை. இருப்பினும் வலிமார்கள் நபிலுடைய எண்ணத்தில் இறைவனுடைய சமீபத்துவத்தை பெறுவதற்காகவும் அவனுடைய வணக்கத்தைக் கொண்டு இன்பத்தையும் சந்தோசத்தையும் பெற்றுக் கொள்வதற்காகவும் இங்கே தொழுகின்றனரென்று கூறினர்.

அவர்கள் சொன்னதைக் கேட்டு எனக்கு நபியவர்களின் ஹதீதொன்று ஞாபகத்திற்கு வந்தது. அதாவது, ஹழ்ரத் மூஸா அலைஹிஸ்ஸலாமவர்கள் தமது கப்ரில் தொழுது கொண்டிருப்பதை நான் பார்த்தேன் என்று சொன்னதாகும். அதுசரி, தொழுகையும் பிரார்த்தனைக்குரிய வகையைச் சார்ந்ததுதானே.

இதுபோன்றே இன்னொரு ஹதீதில் நபியவர்கள், நான் மூஸா அலைஹிஸ்ஸலாமவர்களைக் கண்டபோது அவர்கள் சப்தமிட்டு தல்பிய்யா ஓதியவர்களாக தம்மிறைவனை சமீபித்துக் கொண்டிருந்ததைப் பார்த்தேன். என்பதாகும். மேலும் அல்லாமா தீபி என்பார் கூறுகின்றனர். நபிமார்கள், பிரார்த்தனையை கொண்டு இறைவனை சமீபித்தல் என்பது அவர்களுக்கு சாத்தியமில்லாத ஒன்றல்ல. ஏனெனில் அவர்கள் ஷாஹதாக்களை விட மேன்மையானவர்களாகும். அத்துடன் மறுமைய என்பது துன்பத்தை அனுபவிக்கக் கூடிய இடமல்ல என்றும் கூறுகின்றனர்.

எனவே ஜியாரத்துச் செய்வோருக்காக இறந்து போனவர்கள் பிரார்த்தனை செய்வதற்கு என்ன தடை இருக்க முடியும்? ஆனால் இந்த இடத்தில் கேள்வி இறந்தோரை பற்றியதல்ல. மாறாக வலிமார்களை குறித்த விசயமாகும். அத்துடன் ஆன்மாக்கள் என்பது மரணத்தின் ரூசியை அனுபவிப்பதுமில்லை. அதனால் அழிந்து போவதுமில்லை. அதேநேரம் அவைகளின் உணர்வும் அறிவும் அப்படியேதான் இருக்கின்றன. குறிப்பாக நபிமார்கள் ஷாஹதாக்கள் போன்றோரது விசயத்தில் குர்ஆன்ஹதீதுடைய தெளிவான ஆதாரங்களை கொண்டு அவர்கள் உயிரோடு இருப்பவர்களின் படித்தரத்தில் இருக்கின்றனர். ஆகையால் அவர்களுடைய கப்ருகளுக்கு சென்று கண்டிப்பாக உதவி தேடப்பட்டாக வேண்டும் எனக் கூறுதல் எப்படி சரியாகும்? காரணம் இவர்கள் தாம் வாழுகின்ற காலத்திலேயே தூரத்திலுள்ள செய்திகளைக் கேட்க முடியாத போது இறப்புக்குப் பின்னால் மட்டும் எப்படி கேட்க முடியும்? என்று கேட்கிறார்.

இது சம்பந்தமான ஒரு ஹதீதை நாம் முன்னால் குறிப்பிட்டிருக்கிறோம். அதாவது ஒரு அடியான் அதிகமதிகம் நபிலான வணக்கங்களை கொண்டு எப்படிப்பட்ட படித்தரத்தை எய்திவிடுகிறான் எனில் அவனுடைய ஒவ்வொரு உறுப்பும் இறைவன் தஜல்லியாகும் மளஹராகவே மாறிப் போய் விடுகின்றன என்பதாம்.

அத்துடன் இந்த ஹதீதுக்கு இமாம் பக்ருத்தீன் ராஜி ரஹிமஹுல்லாஹ் அவர்கள், அடியான் அவ்வுயர் நிலையை பெற்றுக் கொள்ளும்போது சமீபத்திலுள்ளவைகளையும்

தொலைவிலுள்ளவைகளையும் பார்க்கவும் கேட்கவும் செய்கிறான். ஆனால் தன் அறிவுக்குப் பின்னால் ஓடிக்கொண்டிருக்கப்போருக்கு இதோர் ஆச்சரியமான விசயம்தான். இருப்பினும் இறைவனால் இவ்வுயர் நிலை கொடுக்கப்படும் அடியார்களுக்கு தொலைவிலுள்ள பொருட்களையோ செய்திகளையோ பார்ப்பதும் கேட்பதும் சிரமமான ஒரு காரியமல்ல எனக் கூறுகின்றனர்.

மேலும் இஸ்த்திஆனத்தை மறுப்போரிடம் அது ஆகுமான ஒன்றுதான் என்பதை உறுதிப்படுத்துவதற்காக குர்ஆன் ஹதீதிலிருந்து அதற்குரிய ஆதாரத்தை நாம் எடுத்துக் காட்டினால் அதற்கவர்கள், இது உயிரோடிருப்போர் சம்பந்தமான விசயமாகும். இதைத்தான் நாங்கள் ஏற்றுக்கொண்டிருக்கிறோமே! இனி நாங்கள் ஷிர்க்கென்று சொல்வதெல்லாம் இறந்து போனவர்களிடம் உதவி தேடுவதை பற்றித்தான் என்கின்றனர். இக்கருத்தை மறுத்து இவர்களின் உலமாக்களில் ஒருவரான நவாப் சித்தீக் ஹஸன்கான் என்பவர் சொல்கிறார்...

“ஒரு ஆச்சரியமான விசயம் என்னவெனில் நமது சகோதரர்களில் சிலர் இஸ்த்திஆனத் என்னும் உதவி தேடுதல் சம்பந்தமான விசயத்தில் உயிரோடிருப்போர் இறந்து போனவர் என்பதாகப் பிரிக்கின்றனர். இதில் உயிரோடிருப்பவரிடம் அவரது சக்திக்குட்பட்ட எதையெல்லாம் கேட்கப்படுமோ அதெல்லாம் ஷிர்க்காகாது என்றும், ஆனால் அதையே இறந்து போனவரிடம் கேட்பதுதான் ஷிர்க்காகும் என்றும் அவர்கள் தவறாக எண்ணிக் கொண்டிருக்கின்றனர். இது பகிரங்கமான வழிகேடாகும்.

ஏனெனில் அல்லாஹ் அல்லாதவை என்று வரும்போது உயிரோடு இருப்பதோ அல்லது இறந்து போனதோ இரண்டுமே சமம்தான். இவ்விசயத்தில் அதிகமாக சொல்வதாயின் இறந்து போனோரிடம் உதவி தேடுவதென்பது உயிரோடிருப்பவர்களை இறந்தோருக்கு இணையாக்குவதென்று வேண்டுமானால் சொல்லலாம். மற்றபடி இது அல்லாஹ்வுக்கு இணைவைப்பதாகாது“

இதே கொள்கையைத்தான் இமாம் அஹ்மத் ரஜா பாழில் பரேலவி அவர்களும், ஷிர்க் என்பது யாரோடு வைக்கப்பட்டாலும் ஷிர்க்தான் என்றும், அவ்வாறின்றி ஒருவருடைய விசயத்தில் மட்டும் ஷிர்க்காகாது எனில் அந்நிலையில் அது யாருடைய விசயத்திலும் ஷிர்க்காக முடியாது என்றும் கூறுகின்றனர். கொஞ்சம் யோசித்துப் பாருங்கள். அல்லாஹ்வுக்கு இறந்தோர் இணையாக மாட்டார்கள் என்றால் உயிரோடிருப்போர் மட்டும் இணையாவார்களா? இவ்வாறே தூரத்திலிருப்போர் இணையாக மாட்டார்கள் என்றால் சமீபத்திலிருப்போர் மட்டும்

இணையாவார்களா? நபிமார்கள் இணையாக மாட்டார்கள் என்றால் மருத்துவர்கள் மட்டும் இணையாவார்களா? மனிதன் இணையாக மாட்டான் என்றால் மலக்குகள் இணையாவார்களா? ஆனால் உண்மை நிலை என்னவெனில் அல்லாஹ்வுக்கு யாருமே இணையாக மாட்டார்கள் என்பதுதான் சத்தியமாகும்.

ஒரு காட்டரபியின் இஸ்திஃகாதா

ولو انهم اذ ظلموا انفسهم جاءوك فاستغفروا لله واسغفروا لهم الرسول لوجدوا الله توابا رحيمًا.

“ஹழ்ரத் உத்பா என்பவர் கூறுகிறார். நான் நாயகம் ஸல்லல்லாஹு அலைஹி வஸல்லம் அவர்களின் ரௌலாவிற்கு பக்கத்தில் அமர்ந்திருந்தேன். அப்போது ஒரு காட்டரபி வந்தார். வந்தவர் நபியவர்களை நோக்கி, அஸ்ஸலாமு அலைக்க யாரஸூல்லாஹ்! அல்லாஹ் சொன்னதை நான் கேட்டிருக்கிறேன். அதாவது, அவர்கள் தமது ஆன்மாவுக்கு தீங்கிழைத்துக் கொண்டவர்களாக அல்லாஹ்விடம் மன்னிப்புக் கோரிய நிலையில் (ரஸூலாகிய) உம்மிடம் வந்தார்களாயின் அவர்களுக்காக நரும் பாவமன்னிப்பு (சிபாரிசு) கோருவிராயின் அவர்கள் அல்லாஹ்வை மன்னிப்பவனாகவும் கிருபையுடையவனாகவும் பெற்றுக் கொள்வார்கள் எனக் கூறியிருப்பதால் நான் தங்களிடம் எனது பாவம் மன்னிக்கப்படுவதற்காக தங்களின் ஷபாஅத்தை நாடி வந்திருக்கிறேன் என்று சொன்னவர் ஒரு கவிதையையும் பாடினார். அக்கவிதையானது....

ياخير من دفنت بالقاع اعظمه فطاب من طيبهن القاع والاعم

نفسى الفداء لقبر انت ساكنه فيه العفاف وفيه الجود والكرم.

ஏ! நன்மைக்குரிய தாத் தே! இங்குதான் அவருடைய புனித உடல் அடக்கப்பட்டுள்ளது. அதனுடைய நறுமணத்தால் இந்தப் பிரதேசமே கமழ்ந்து கொண்டிருக்கிறது. எதில் தாங்கள் இருக்கிறீர்களோ அந்த கப்ருக்கு என்னுயிர் அர்ப்பணம். அதில் பரிசுத்தமான மன்னிக்கிறவர் இருக்கிறார்.

என்று பாடியவர் அதன் பின் அங்கிருந்து சென்று விட்டார். உத்பா சொல்கிறார். அப்போது எனக்கு உறக்கம் வந்து விட்டது. அதுபோது கனவில் காத்தமுன் நபி ஸல்லல்லாஹு அலைஹி வஸல்லம் அவர்களைக் கண்டேன். அவர்கள் என்னை நோக்கி, உத்பாவே! அக்காட்டரபியிடம் போய் அல்லாஹ் அவருடைய பாவத்தை மன்னித்து விட்டதாக அவருக்கு சுபச் செய்தி சொல்லும் என்றனர்.

(நூல்: தப்ஸ்ரீ இப்னு கதீர், பாகம்,1 பக்கம் 520)

அடுத்து அல்லாமா ஷம்சுத்தீன் முஹம்மத் பின் ஜுஸ்ரி ஷாபி அவர்கள் ஒரு ஹதீதை நமது பார்வைக்கு தருகின்றனர். அதாவது...

إذا انفلتت دابته فليناد اعينوا يا عباد الله رحمكم الله عومص وان اراد عوناً فليقل يا عباد الله اعينوني يا عباد الله اعينوني يا عباد الله اعينوني وقد جرب ذلك

“ஒருவருடைய சவாரி திடீரென் காணாமல் போய்விட்டால் அவர், ஓ! அல்லாஹ்வின் அடியார்களே! உதவி செய்யுங்கள். அல்லாஹ் உங்களுக்கு அருள் புரிவான் (என்று கூப்பிடுங்கள் என்கின்றனர்) இன்னும் உதவி தேவையெனில் ஓ! அல்லாஹ்வின் அடியார்களே! எனக்கு உதவி செய்யுங்கள் (என்று மூன்று முறை அழையுங்கள்) இது சோதிக்கப்பட்ட ஒன்றாகும் என்று கூறுகின்றனர்.” (நூல்: முஃஜிமுல் கபீர், இமாம் தப்ராணி)

அடுத்து ஹிஸ்ஸுல் ஹஸீன் என்னும் நூல் துஆக்களை கொண்டு நிரப்பப்பட்ட ஒரு நூலாகும். இதனை அல்லாமா ஜுஸ்ரி என்பார் முழுக்க முழுக்க ஸஹீஹான ஹதீதுகளைக் கொண்டு தொகுத்திருக்கிறார். அவர் தமது நூலின் 2ஆம் பக்கத்தில் மேற்கண்ட ஹதீதைக் குறித்து, “வ அக்ரஜத்ஹு மினல் அஹாதீஸிஸ் ஸஹீஹா” எனக் கூறுகிறார்.

ஆதலால் எவர்கள் அல்லாஹ்வுடைய அடியார்களிடம் உதவி தேடுவதை ஷிர்க்கென்று சொல்கிறார்களோ அவர்கள் தமது மத்ஹபுப்படி மஆதல்லாஹ் நாயகம் ஸல்லல்லாஹு அலைஹி வஸல்லம் அவர்கள் ஷிர்க்கை கற்றுக் கொடுத்தார்கள் என்றும், இஸ்லாமியப் பெரியோர்கள் அனைவரும் காலம்காலமாக ஷிர்க்கைதான் தமது சமுதாய மக்களுக்கு போதித்தார்கள் என்றும் சொல்ல வேண்டி வரும். அல்லாஹ் நம்மை காப்பாற்றுவானாக.

அர்த்தங்கள் புரட்டப்படுதல்

அடுத்து காபிர்களை குறித்து இறக்கப்பட்ட வசனங்களை முஃமின்கள் மீதும், விக்ரஹங்களை குறித்து இறக்கப்பட்ட வசனங்களை நபிமார் மற்றும் வலிமார்கள் மீதும் புரட்டுதல் முஷ்ரிசுகள் மற்றும் காரிஜிய்யீன்களின் வழக்கமாகும். மேலும் குர்ஆனை குறித்து இறைவன் திருமறையில் கூறும்போது...

يضل به كثيرا ويهدى به كثيرا.

“அந்த குர்ஆனைக்கொண்டு) பெரும்பான்மையோரை வழிகெடுக்கிறான். இவ்வாறே பெரும்பான்மையோரை நல்வழிப்படுத்துகிறான்” என்பதாகக் கூறுகிறான்.

இதில் நபித்தோழர் பெருமக்கள் குர்ஆனுக்குரிய விளக்கத்தை வள்ளல் நபி ஸல்லல்லாஹு அலைஹி வஸல்லம் அவர்களிடம் கற்றதால் அவர்கள் ஈடேற்றமடைந்தனர். அதேநேரம் முஷ்ரிக்குகளும் முனாபிக்குகளும் காரிஜியீன்களும் குர்ஆனை விளங்கிக் கொள்ள தங்களின் அறிவை தமக்கு இமாமாக ஆக்கியதாலேயே வழிகெட்டுப்போயினர். இப்போது இவர்கள் குர்ஆனை எப்படியெல்லாம் தங்களுக்குத் தோதாக மாற்றிப்பரட்டுகின்றனர் என்பதைப் பாருங்கள்...

انكم وما تعبدون من دون الله حصب جهنم

“திடனாக நீங்களும் இன்னும் அல்லாஹ்வையன்றி உள்ள நீங்கள் வணங்கிக் கொண்டுள்ளவைகளும் நரகின் எரிவிறகுகளே” (சூரா அன்பியா, வசனம் 98)

இந்த வசனத்தைக் குறித்து அல்லாமா ஷவ்கானி அவர்கள் கூறும்போது...

“இவ்வசனம் இறங்கியபோது மக்காவை சேர்ந்த முஷ்ரிகீன்களிலுள்ள இப்னு ஜப்ரா என்பான் நபியவர்களைப் பார்த்து, அல்லாஹ்வையன்றி உள்ளவைகளில் மலக்குகளும் ஈஸா நபியவர்களும் உஸைர் நபியவர்களும் அன்னை மர்யமும் வணங்கப்படுவதால் அவர்களும்தான் நரகத்திற்கு செல்வார்கள் என்று சொன்னபோது கீழ்க்கண்ட வசனம் இறங்கிற்று” (தப்ஸீர் பத்ஹுல் கதீர், பா-3, ப-429)

ان الذين سبقوا لهم من الحسنى اولئك عنها مبعدون.

“திடனாக எவரை குறித்து நமது வாக்குறுதி கொடுக்கப்பட்டு விட்டதோ அவர்கள் நரகை விட்டும் தூரமாக்கப்பட்டுள்ளனர்” (சூரா அன்பியா, வசனம் 101)

கொஞ்சம் கவனியுங்கள் மேற்கண்ட வசனத்தில் “வமா தஃபுதான” என்று வந்துள்ளதை கூட இவர்களால் புரிந்து கொள்ள முடியவில்லை. ஆம். மா என்னும் பதம் அறிவற்ற ஜடப்பொருட்களை குறிப்பதற்காக பயன்படுத்தப்படுகிற ஒரு பதமாகும். நபிமார்களும் மலக்குகளும் ஜடப் பொருட்களல்லவே! இந்நிலையில் இவ்வசனம் அவர்களை குறிக்கின்றதென எப்படிச் சொல்ல முடியும்?

மேலும் இமாம் புகாரி ரஹிமஹுல்லாஹ் அவர்கள் கூறுவதைப் பாருங்கள்...

وكان ابن عمر يراهم شرار الخلق الله وقال انهم انطلقوا الى آيات نزل في الكفار فجعلوها على المؤمنين.

“ஹழ்ரத் அப்துல்லாஹ் இப்னு உமர் ரஹிமல்லாஹு அன்ஹுமா அவர்கள்இ காரிஜிய்யீன்களை இறைவனுடைய படைப்புக்களிலேயே மிக மோசமான ஆகக் கெட்டவர்களென்று கூறுபவர்களாயிருந்தனர். ஏனெனில் அவர்கள் காபிர்களை குறித்து இறக்கப்பட்ட வசனங்களையெல்லாம் முஃமின்களின் பக்கமாக புரட்டக் கூடியவர்களாயிருந்தனர் எனக் கூறுகின்றனர்”

இப்பிரச்சனையில் இஹ்ஸான் இலாஹி ஜஹீரும் காபிர்களை குறித்து இறக்கப்பட்ட வசனங்களை முஸ்லிம்களின் மீதும், விக்ரஹங்களை குறித்து இறக்கப்பட்ட வசனங்களை நபிமார்கள் மீதும் வலிமார்கள் மீதும் மாற்றிப் புரட்டுவதன் மூலம் இறைவனது நல்லடியார்கள் உதவி செய்ய மாட்டார்கள் என்றும் அவர்களிடம் உதவி தேடக் கூடாதென்றும் கூறுகிறார். இதனை ஜஹீர் சாஹிப் அவர்கள் முஷ்ரிக்குகளிடமிருந்து கற்றுக் கொண்டாரா? அல்லது காரிஜிய்யீன்களிடமிருந்து கற்றுக் கொண்டாரா? என்பதை அவர்தான் தெளிவுபடுத்த வேண்டும். இன்னும் அவரால் புரட்டப்படுகிற ஒரு வசனத்தைப் பாருங்கள்...

قُلْ ادْعُوا الَّذِينَ زَعَمْتُمْ مِنْ دُونِ اللَّهِ لَا يَمْلِكُونَ مَثْقَالَ ذَرَّةٍ فِي السَّمَاوَاتِ وَلَا فِي الْأَرْضِ.

“(நபியே) கூறும். நீங்கள் அல்லாஹ்வையன்றி எவைகளை எண்ணிக் கொண்டிருக்கிறீர்களோ அவைகளை அழையுங்கள். அவைகள் வானம் பூமியிலுள்ள ஒரு அணுவுக்குக் கூட அதிகாரியாகாது” (சூரா ஸபா, வசனம் 22)

இந்த வசனத்திற்கு அல்லாமா ஷவ்கானி தமது தப்ஸீரில்...

هذا امر النبي صلى الله عليه وسلم بان يقول لكفار قريش او للكفار على الاطلاق.

“இந்த வசனத்தில் இறைவன் நபியவர்களை நோக்கி, நீங்கள் குறைவிக் காபிர்களை அல்லது எல்லா காபிர்களையும் நோக்கி சொல்லுங்கள் என்பதாக கூறுகிறான் என்று விளக்கமளிக்கிறார்”

அடுத்து ஜஹீர் ஸாஹிபால் புரட்டப்படும் இன்னொரு வசனத்தைப் பாருங்கள்...

ذَٰلِكُمُ اللَّهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قَكْمِيرٍ.

“அவன்தான் உங்கள் இறைவனாகிய அல்லாஹ். சகல ஆட்சிகளும் அவனுக்குரியதே! அவனையன்றி எவைகளை நீங்கள் அழைக்கிறீர்களோ அவைகளுக்கு ஒரு அணுவளவும் அதிகாரமில்லை” (சூரா பாதிர், வசனம்13)

இந்த வசனத்திற்கும் அல்லாமா ஷவ்கானி அவர்கள் விளக்கமளிக்கும்போது...

لا يسمعون دعاءكم لكونها جمادات لا تدرك شيئا من المدركات (الى ان قال) ويجوز ان يرجع (والذين تدعون من دونه) وما بعد الى من يعقل ممن عبدتهم الكفار وهم الملائكة والجن والشياطين.

“லா யஸ்மவு துஆஅகும் - அவைகள் உங்களின் அழைப்பை செவியேற்காது எனக் கூறப்பட்டதற்குரிய காரணமானது, அவைகள் கற்களாகுமாதலால் அவைகளால் எதையும் உணர முடியாது. இவ்வாறே தத்வூன -என்பதன் கருத்தானது, காபிர்களால் வணங்கப்பட்டு வந்த அறிவுள்ள பொருட்களாகிய மலக்குகளும் ஜின்களும் ஷைத்தான்களுமாகம்” எனக் கூறுகிறார்.

சிந்தித்துப் பாருங்கள். அல்லாமா காழி ஷவ்கானி அவர்கள், மேற்கண்ட வசனத்தில் குறிப்பித்துக் காட்டப்படுகிற வணங்கப்படும் பொருட்கள் என்பவை விக்ரஹங்களம் ஷைத்தான்களும் என்று கூறுகிறார். ஆனால் ஜஹீர் ஸாஹிப் இந்த வசனத்தில் வணங்கப்படுபவை நபிமார்களும் வலிமார்களும் தான் என்று திருக்குர்ஆனுக்குரிய வசனத்தின் கருத்தையே புரட்டுகிறார்.

அடுத்து இதே வசனத்தில் அல்லாஹ் “வ யவ்மல் கியாமத்தி யக்:புருன பிஷிர்க்கிகும் - அப்பொய் தெய்வங்கள் அவர்கள் ஷிர்க் (இணை) வைத்ததை மறுத்து விடுவார்கள்” என்றும் கூறுகிறான். ஆனால் அதே நேரம் அண்ணல் நபி ஸல்லல்லாஹு அலைஹி வஸல்லம் அவர்கள் மறுமையில் மஹ்ஷர்வாசிகளை நோக்கி, உங்களுக்காக ஷஃபாஅத்துச் செய்ய நான் இருக்கிறேன் என கூறுவார்கள் என்பதாக முஸ்லிம் பாகம் 1, பக்கம் 110ல் கூறுவதால் நபியவர்கள் இவ்வாறு சொல்வது முழுக்க முழுக்க தவறாகும்.

ஏனெனில் இவ்வசனத்தில் ஜஹீர் ஸாஹிபின் கூற்றுப்படி நபிமார்களும் வலிமார்களும் உட்படுத்தப்படுவதால் உங்களுக்கு ஷஃபாஅத்துச் செய்வதற்காக நான் இருக்கிறேனென நபியவர்கள் சொல்லக் கூடாது. இப்படியொரு கருத்து இந்த வசனத்திற்கு கொள்ளப்பட்டால் இதோர் மிகப்பெரும் தவறான நடைமுறைக்கு முன்னுதாரணமாகி விடும். எனவே மேற்கண்ட வசனம் அல்லாஹ்வுக்கு இணை வைக்கப்படும் விக்ரஹங்களை குறித்தும் ஜின் ஷைத்தான்களைக் குறித்தும் தான் பேசுகிறதென்பதை நாம் தெளிவாக விளங்கிக் கொள்ள வேண்டும்.

பின்னும் எந்தவொரு முஸ்லிமும் நபிமார்களையும் வலிமார்களையும் அல்லாஹ்வுக்கு ஒருபோதும் சமமானவர்களாக எண்ணியதுமில்லை.

நம்பியதுமில்லை. இதுபோலவே மற்ற வசனங்களும் விக்ரஹங்களை குறித்தும் ஜின் ஷைத்தான்களைக் குறித்தும் தான் பேசுகிறதேயன்றி அவைகளை நபிமார்கள் மீதும் வலிமார்கள் மீதும் உதவிதேடும் விசயத்தில் புரட்டுவது இவர்கள் எத்தனை விபரீதமான போக்குடையவர்கள் என்பதை நமக்கு புலப்படுத்துகிறது. அடுத்து இன்னொரு வசனத்தைப் பாருங்கள்...

أفرأيتم ما تدعون من دون الله ان ارادنى الله بضرب هل هن كاشفات ضربه او ارادنى برحمة هل هن ممسكات رحمة.

“(நபியே!) நீர் கூறும். அல்லாஹ் எனக்கு யாதொரு தீங்கும் இழைக்க நாடினால் (நீங்கள் அழைக்கும் அல்லாஹ்வல்லாத) அவைகள் அத்தீங்கை நீக்கிவிட முடியுமா என்பதை நீங்கள் கவனித்தீர்களா? அல்லது அவன் எனக்கு ஏதும் அருள் புரிய நாடினால் அவனது அருளை அவைகள் தடுத்துவிடுமா என்ன?” (தூரா ஸுமர் வசனம் 38)

மேற்கண்ட வசனத்தில் அல்லாஹ் ஒருவருக்கு அருள் புரியவோ அல்லது தீங்கிழைக்கவோ நாடினால் அதை எந்தப்படைப்பும் தடுத்துவிட முடியாதென்று கூறுகிறான். இந்நிலையில் இந்த வசனத்தை நபிமார்கள் மீதும் வலிமார்கள் மீதும் எப்படி சம்பந்தப்படுத்த முடியும்? ஏனெனில் கொஞ்சமும் அறிவில்லாத ஒரு முஸ்லிம் கூட இறைவனுடைய நல்லடியார்கள் அல்லாஹ்வுக்கு போட்டியாளர்களாகவோ அல்லது சமமானவர்களாகவோ இருக்கிறார்கள் என்றோ அல்லது அல்லாஹ் ஒருவருக்கு அருள் புரியவோ தீங்கிழைக்கவோ நாடும்போது அதை அவர்கள் தடுத்து விடுவார்கள் என்றோ சொல்வதில்லை. இவ்விசயத்தில் நம்முடைய நம்பிக்கையானது அவர்கள் அல்லாஹ்வுடைய நேசத்திற்குரிய மிகப்பெரும் அந்தஸ்த்தில் இருப்பதால் அவர்களின் கோரிக்கையையும் பிரார்த்தனையையும் அவன் மறுக்காமல் ஏற்றுக் கொள்கிறான் என்பதே.

அடுத்து இன்னொரு வசனத்தையும் பாருங்கள்...

ان يدعون من دونه الا أنا و ان يدعون الا شيطانا مريدا.

“அல்லாஹ்வையன்றி அவர்கள் அழைப்பவைகள் பெண் (பெயருடையவை) களேயன்றி வேறில்லை. துஷ்ட ஷைத்தானையன்றி (மற்றெதையும்) அவர்கள் அழைக்கவில்லை”

இவர்களுடைய ஈமானில் கொஞ்சங்கூட ரோஷம் என்பதே இல்லையா என்ன? அல்லது அது செத்துப் போய் விட்டதா? இல்லையெனில் இப்படிப்பட்ட வசனங்களை

நபிமார்களின் மீதும் வலிமார்களின் மீதும் இட்டுக் கட்டுகிறார்களே! “ஷைத்தானன் மரீத்” என்னும் வாக்கியத்தை நபிமார்கள் மீதும் வலிமார்கள் மீதும் புரட்டுவதற்கு முன் அல்லாஹ்வின் கோபத்தை குறித்தும் அழிவைக் குறித்தும் இவர்கள் கொஞ்சமாவது அச்சப்பட வேண்டாமா? அல்லது மறுமை என்ற ஒன்று வரவே வராதென்று இவர்கள் முடிவு செய்து விட்டார்களா?

மேலும் இஸ்திஆனத்தை மறுப்போர் “இய்யாக நஃபுது வஇய்யாக நஸ்த்தான்” என்னும் வசனத்தையும் தங்களின் கூற்றுக்குரிய மிகப்பெரும் ஆதாரமாக எடுத்துக் காட்டுகின்றனர். இனி இந்த வசனத்தை பொதுவானதோர் நிலைக்கு உட்படுத்தப்பட்டால் அந்நிலையில் அல்லாஹ்வையன்றி வேறு யாரிடமும் உதவி தேட முடியாது. அது உயிரோடிருப்பவராக இருந்தாலும் சரி. இறந்து போனவராக இருந்தாலும் சரி. சமீபத்திலிருப்பவரோ, தூரத்திலிருப்பவரோ யாராக இருந்தாலும் சரி. யாரிடமும் உதவி கேட்டாலும் அது ஷிர்க்காகிவிடும்.

இதுபற்றி நவாப் வஹீதுஸ்ஸமான் அவர்கள் கூறுவதைப் பாருங்கள்...

قَالَ الشَّوْكَانِيُّ مِنْ أَصْحَابِنَا لَا خِلَافَ فِي جَوَازِ الْإِسْتِعَانَةِ بِالْمَخُوقِ فِي مَا يَقْدِرُ عَلَيْهِ إِلَّا اللَّهُ فَلَا يَسْتَعَانُ وَلَا يَسْتَغَاثُ فِيهِ إِلَّا بِهِ وَهُوَ الْمُرَادُ فِي قَوْلِهِ إِيَّاكَ نَسْتَعِينُ وَبِهَذَا ظَهَرَ أَنَّ أَصْحَابَنَا مِنْ زَعَمِ أَنَّ مَطْلُقَ الْإِسْتِعَانَةِ وَالْإِسْتَغَاثَةِ بِغَيْرِ اللَّهِ شُرْكَ فَقَدْ غَلَا وَتَجَاوَزَ الْحَدَّ نَعُوذُ بِاللَّهِ مِنَ الْغُلُوِّ وَالْإِفْرَاطِ.

“நமது தோழர்களில் ஷைக்கானி சொன்னார். எந்தப் பொருள் ஒரு படைப்பின் சக்திக்கு உட்பட்டதாக இருக்கின்றதோ அதை அந்தப் படைப்பிடம் கேட்கலாம் என்பதில் யாருக்கும் எந்தக் கருத்து வேறுபாடும் கிடையாது. இவ்வாறே எந்தப்பொருளில் அல்லாஹ்வை தவிர வேறு யாருக்கும் அதிகாரமில்லையோ அதை அல்லாஹ்விடம் மட்டும்தான் கேட்கவேண்டும். இந்நிலையில் திருக்குர்ஆனின் “இய்யாக நஸ்த்தான்” என்னும் வசனத்துடைய கருத்தும் இதுதான். இவ்விளக்கத்தைக் கொண்டு நமது தோழர்களில் எவரேனும் பொதுவாக அல்லாஹ் அல்லாத யாராக இருந்தாலும் அவரிடம் உதவி தேடுவதை ஷிர்க்கென்று சொல்வாரேயாயின் அவர் அறிவுக்கு பொருத்தமில்லாத ஒன்றை சொன்னதோடு வரம்பும் கடந்து விட்டாரென்றுதான் சொல்வோம்.” (நூல்: ஹத்யத்துல் மஹ்தி, பக்கம் 19)

மேற்கண்ட ஷைக்கானியின் விளக்கத்தைப் பார்த்த பின்னரும் “இய்யாக நஃபுது இய்யாக நஸ்த்தான்” என்னும் வசனம் பொதுநிலையை குறிக்காது ஒரு குறிப்பான நிலையைத்தான் குறிக்குமென்று மீண்டும் எவராவது வாதிப்பாராயின் அவர் ஸிராஜுல் ஹிந்த் அல்லாமா அப்துல் அஜீஸ் முஹத்தீஸ் தெஹ்லவி அவர்களின்

கருத்தாகிய ஒரு படைப்பை சுயமான ஒன்றென நம்பி அதனிடம் உதவி தேடுவது ஹராமாகும். அவ்வாறின்றி ஒரு படைப்பை இறைவனுடைய உதவி வெளிப்படும் ஒரு துறையென நம்பி உதவி தேடப்பட்டால் அது கூடுமென்பது மட்டுமல்ல.

மாறாக அது எதார்த்தத்தில் அல்லாஹ்விடம் தேடப்பட்ட உதவியேயாகும் என்பதை ஒப்புக் கொள்ள வேண்டும் என்னும் கூற்றை எடுத்துப் பார்க்கட்டும். இப்போது சொல்லுங்கள். இந்த வசனம் நபிமார் வலிமார் போன்றோரிடம் உதவி தேடுவதை எங்கே மறுக்கிறது?

இனி முப்தியீன்களான இந்த வஹாபிகளால் எழுப்பப்படும் இன்னொரு ஆட்சேபணையையும் பாருங்கள்...

“முஷ்ரிக்குகள்கூட கடல் பயணத்தின் போது அல்லாஹ்வை அழைத்துத்தான் உதவி தேடினர். ஆனால் இந்தஅஹ்லுஸ் ஸுன்னத் ஜமாஅத்தைச் சார்ந்தவர்கள் தமது ஒவ்வொரு பயணத்திலும் அது கடல் பயணமாயினும் தரை பயணமாயினும் அல்லாஹ் அல்லாதவர்களை அழைத்துத்தான் உதவி தேடுகின்றனர்“. (நூல்: அல் பரேலவிய்யா, பக்கம் 84)

மேற்கண்ட அல்லாமா அப்துல் அஜீஸ் முஹத்திஸ் தெஹ்லவியின் விளக்கத்தை மீண்டும் ஒருமுறை எடுத்துப் பாருங்கள். நபிமார்களையும் வலிமார்களையும் இறைவனுடைய உதவி வெளிப்படும் ஒரு துறையென நம்பி உதவி தேடப்பட்டால் அவ்வுதவி எதார்த்தத்தில் அல்லாஹ்விடம் தேடப்பட்ட உதவி தானெனில் சுன்னத் வல் ஜமாஅத்தினர் கடலிலும் கரையிலும் கூட அல்லாஹ்விடம் தான் உதவி தேடுகின்றனர் என்பது தெளிவாகிறது. அதாவது அந்த நல்லோரின் வஸ்ஸலாவை கொண்டு உதவி தேடுகின்றனர் என்பதாம்.

ஆனால் முஷ்ரிக்குகள் அந்த நல்லோர்களை அல்லாஹ்வுக்கு அன்னியமானவர்களென கருதியதால் வேறு வழியின்றி அவர்கள் அல்லாஹ்விடம் உதவி தேடினர். இந்நிலையில் சுன்னத் வல் ஜமாஅத்தினர் நம்பிக்கை எந்த இடத்திலும் எந்த நிலையிலும் அல்லாஹ்வின் மீதுதான் உள்ளது. ஹ்ருல்லாஹ்வாகிய அல்லாஹ்வுக்கு அன்னியமானவர்கள் மீதல்ல. இறுதியாக நவாப் வஹீதுஸ்ஸமான் அவர்கள் தாமே ஒரு கேள்வியை உருவாக்கி அதற்கு அவரே பதிலும் தருவதைப் பாருங்கள்...

கேள்வி: விக்கிரஹங்களிடமோ அல்லது சிலைகளிடமோ பொதுவாக எந்த நிலையிலும் உதவி தேடுவது விளக்காகும். அது உயிரோடுள்ளவர்களிடம் கேட்கப்படுகிற பொருளாக இருந்தாலும் சரியே. அவ்வாறாயின் நபிமார் வலிமார்களின் ஆன்மாக்களிடம் மட்டும் அவர்கள் உயிரோடிருக்கும் போது கேட்கப்பட்டவைகளை கேட்கலாமென்று எப்படி சொல்கிறீர்?

பதில்: சிலை மற்றும் விக்ரஹங்களுக்குரிய சட்டம் என்பது வேறு. அத்துடன் அவற்றை விட்டு ஒதுங்க வேண்டுமென்றும் அவைகளை உடைத்தெறிய வேண்டும் என்றும் கட்டளையும் இடப்பட்டுள்ளது. நபிமார் வலிமார் சம்பந்தப்பட்ட விசயம் அப்படியல்ல. அவர்கள் உயிரோடுள் போது அவர்களிடம் கேட்கப்பட்ட பொருளை அவர்களது மறைவுக்குப் பின்னால் அவர்களிடம் கேட்பது அவர்களை கண்ணியப்படுத்துவதாகும்.

நாம் இதற்குமுன் இஸ்லாமிய மார்க்கத்தில் நபிமார் வலிமார் போன்றோரது நினைவுச் சின்னங்களை கண்ணியப்படுத்துவது இஸ்லாத்தை கண்ணியப்படுத்துவதாகும் என்று கூறியுள்ளோம். அதே நேரம் முஷ்ரிக்குள் எதை வணங்குகிறார்களோ அவைகளை சாதாரணமாக கண்ணியப்படுத்துதல் கூட குப்ராகும். இவ்வாறே பிற நபிமார் வலிமார் போன்றோரின் ஆன்மாக்கள் சிலைகளுடைய இனத்தை சேர்ந்தல்ல. மாறாக அவைகள் மலக்குகளின் இனத்தை சேர்ந்ததாகும். அல்லது அதை விடவும் உயர்ந்த நிலையினை கொண்டதாகும். ஆதலால் அவர்களின் ஆன்மாக்களை மலக்குகளோடு அனுமானிக்கப்படுமேயன்றி விக்ரஹங்களுடனோ சிலைகளுடனோ ஒப்பு நோக்கப்பட மாட்டாது. காரணம் சிலைகள் என்பது முழுக்க முழுக்க அசுத்தமானவைகளாகும். (நூல்: ஹத்யத்துல் மஹ்தி, பக்கம் 27)

“வஸ்ஸலா!”

இப்பதம் அரபிமொழி அகராதியில் ஏதாவதொரு பொருளை தனது நாட்டத்தை நிறைவேற்றிக் கொள்வதற்காக தனக்கும் இன்னொரு பொருளுக்குமிடையே ஒன்றை இடையிலாக்கிக் கொள்வதற்கு “வஸ்ஸலா” என்று சொல்லப்படும். இனி ஷரீஅத்தில் நல்ல அமலையம் நல்லடியார்களையும் அல்லாஹ்வுக்கும் அடியானுக்கும் இடையிலாக்கிக் கொள்வதுதான் வஸ்ஸலாவாகும். இந்த வகையில்தான் நல்லமலும் நல்லடியார்களும் வஸ்ஸலாவாக இருக்கின்றனர்.

குத்பே மதீனா ஹழ்ரத் மௌலானா ஜியாவுத்தீன் அஹ்மத் மதனீ (இமாம் அஹ்மத் ரிழா அவர்களின் கலீபா) அவர்களிடம் ஒருவர் வந்து, வஸ்ஸலா ஆகுமான ஒன்றென்பதற்குரிய ஆதாரமென்ன? என்று கேட்க, அதற்கவர்கள்...

ياايها الذين آمنوا اتقوا الله وابتغوا اليه الوسيلة.

“விகவாசிகளே! அல்லாஹ்வை அஞ்சுங்கள். இன்னும் அவனளவில் வஸ்ஸலாவையும் தேடுங்கள்”

என்னும் திருக்குர்ஆனுக்குரிய வசனத்தை ஒதிக் காட்டினர். அதற்கவர்: இந்த ஆயத்தில் வஸ்ஸலா என்பது நல்ல அமல்தானென்று சொல்ல, ஹழ்ரத் அவர்கள்: அவரை நோக்கி, நம்முடைய அமல் அங்கீகரிக்கப்பட்டதா அல்லது தள்ளப்பட்டதா, அதற்கென்ன ஆதாரம்? என்று கேட்க, அதற்கவர்: அது எனக்கெப்படி தெரியும்? என்று சொல்ல, மீண்டும் ஹழ்ரத் அவர்கள்: அண்ணல் நபி ஸல்லல்லாஹு அலைஹி வஸல்லம் அவர்கள் அல்லாஹ்வால் அங்கீகரிக்கப்பட்டவர்களா இல்லையா? என்று கேட்க, அதற்கவர்: நிச்சயமாக அங்கீகரிக்கப்பட்டவர்கள்தான் அதிலென்ன சந்தேகம்? என்று சொல்ல, அதுகேட்ட ஹழ்ரத் அவர்கள்: அப்படியானால் நல்லமலை வஸ்ஸலாவாக்க முடியும். அதுவும் ஏற்றுக் கொள்ளப்பட்டதற்குரிய ஆதாரமில்லாத நிலையில் என்னும் போது அல்லாஹ்வால் ஏற்றுக் கொள்ளப்பட்டவர்களென்னும் ஆதாரமுள்ள நிலையிலுள்ள நபியவர்கள் ஏன் வஸ்ஸலாவாக முடியாது என்று கேட்டனர்.

இறைவனிடம் நல்லமலையும் நல்லோரையும் வஸ்ஸலா வாக்குதல்

அண்ணல் நபி ஸல்லல்லாஹு அலைஹிவஸல்லம் அவர்கள் நவின்றர்..

انز الله على ما امانين وما كان الله ليعذبهم وانت فيهم وما كان الله معذبهم وهم مستغفرون.

“அல்லாஹ் இருவகையான பாதுகாப்பை எனக்கு இறக்கித் தந்திருக்கிறான். அதிலொன்று, “எதுவரை நீங்கள் அவர்கள் மத்தியில் இருப்பீர்களோ அதுவரை அவர்களை அல்லாஹ் வேதனை செய்யமாட்டான் என்பதும் இன்னொன்று, எதுவரை அவர்கள் பாவமன்னிப்பு தேடிக் கொண்டிருப்பார்களோ அதுவரை அவர்களை அல்லாஹ் வேதனை செய்யமாட்டான் என்பதுமாகும்.” (நூல்: திர்மிதி, பக்கம் 439)

முந்திய வசனத்தில் வேதனை செய்யப்படுவதிலிருந்து பாதுகாக்கப்படுவதற்குரிய வஸ்ஸலாவாக அண்ணல் நபி ஸல்லல்லாஹு அலைஹி வஸல்லம் அவர்களையும்,

இரண்டாவது வசனத்தில் பாவமன்னிப்புக்குரிய நல்லமலையும், குறிப்பிடப்படுவதை பார்க்கிறோம்.

رب أشعث مدفوع بالابواب لو أقسم على الله لا يره.

அடுத்து ஹழ்ரத் அபூஹுரைரா ரஹ்யில்லாஹு அன்ஹு அவர்கள் அண்ணல் நபி ஸல்லல்லாஹு அலைஹி வஸல்லம் அவர்கள் நவின்றதாக அறிவிக்கின்றனர்: “தலைவிரிகோலமாக உள்ள பெரும்பான்மையோர் வாசல்படியிலிருந்து திருப்பி அனுப்பப்படுகின்றனர். அவர்கள் அல்லாஹ்விடம் சத்தியம் செய்து கேட்பார்களாயின் அல்லாஹ் அவர்களின் கோரிக்கையை நிறைவேற்றித் தருகிறான்”

(நூல்: மிஷ்காத், பக்கம் 446)

هل تنسرون وترزقون الا بضعفائكم

இவ்வாறே ஹழ்ரத் மிஸ்அப் பின் ஸஃத் ரஹ்யில்லாஹு அன்ஹுமா அவர்கள் அண்ணல் நபி ஸல்லல்லாஹு அலைஹி வஸல்லம் அவர்கள் நவின்றதாக அறிவிக்கின்றனர். “உங்களுக்கு உதவியும் இரணமும் உங்களிலுள்ள பலவீனர்களின் காரணமாகக் கிடைக்கின்றது” நூல்: மிஷ்காத், பக்கம் 446

الابدال يكونون بالشام وهم اربعون رجلا كلما مات رجل ابدل الله مكانه رجلا يسفى بهم الغيث وينتصر بهم على الاعداء ويصرف عن اهل الشام بهم العذاب.

ஹழ்ரத் அலி ரஹ்யில்லாஹு அன்ஹு கூறுகின்றனர். நான் அண்ணல் நபி ஸல்லல்லாஹு அலைஹி வஸல்லம் அவர்கள் சொல்லக் கேட்டேன். “அப்தால்கள் என்போர் ஷாம் தேசத்தில் இருப்பர். அவர்கள் மொத்தம் நாற்பது நபர்களாகும். இனி அவர்களில் ஒருவர் மறைந்து விட்டால் வேறொருவர் அந்த இடத்தில் அமர்த்தப்படுகிறார். அவர்கள் பொருட்டே மழை பொழிகின்றது. இன்னும் அவர்கள் பொருட்டே எதிரிகளிடமிருந்து வெற்றியும் உதவியும் கிடைக்கிறது. இன்னும் அவர்கள் பொருட்டாலேயே ஷாம் தேசத்தவர் மீது இறக்கப்படும் வேதனையும் அகற்றப்படுகிறது.”

(நூல்: மிஷ்காத், பாகம் 3 பக்கம் 582)

ابغونى صغفائكم فانما ترزقون او تنصرون بضعفائكم

ஹழ்ரத் அபுதர்தா ரஹ்யல்லாஹு அன்ஹு அவர்கள் அண்ணல் நபி ஸல்லல்லாஹு அலைஹி வஸல்லம் அவர்களை கொண்டு அறிவிக்கின்றனர்: “நீங்கள் உங்களில் பலவீனமானவர்களிடம் எனது திருப்தியைத் தேடுங்கள். அவர்களின் என்னை தேடுங்கள். ஏனெனில் உங்களிலுள்ள பலவீனமானவர்களின் பொருட்டாலேயே உங்களுக்கு இரணமும் வெற்றியும் உதவியும் அளிக்கப்படுகிறது”

(நூல்: மிஷ்காத், பக்கம் 447)

பலவீனமானவர்கள் என்பதில் ஒருசாரார் வறுமைக்கு ஆளாகி இருப்போர். இன்னொரு சாரார் அதிகமான வணக்க வழிபாடுகளின் காரணமாக :பகீர்களாக இருப்பவர்கள். இதில் இரண்டாவது சாராரே (அவ்லியாக்கள்) வஸ்ஸலாவாகுவதற்கு முழுக்க முழுக்க தகுதியானவர்களாகும்.

انه كان يستفتح بصعاليك المهاجرين.

அடுத்து உமைய்யா பின் காலித் ரஹ்யல்லாஹு அன்ஹு அவர்கள் அண்ணல் நபி ஸல்லல்லாஹு அலைஹி வஸல்லம் அவர்களைக் கொண்டு அறிவிக்கின்றனர். அதாவது “அண்ணல் நபி ஸல்லல்லாஹு அலைஹி வஸல்லம் அவர்கள் :புகராக்கள் மற்றும் முஹாஜிரீன்களின் வஸ்ஸலாவை கொண்டு உதவிக்கும் வெற்றிக்குமுரிய துஆ செய்பவர்களாக இருந்தனர்.” - (நூல்: மிஷ்காத், பக்கம் 447)

وقال ابن الملك بان يقول اللهم انصرنا على الاعداء بحق عبادك الفقراء المهاجرين.

ஹழ்ரத் முல்லா அலி காரி ரஹிமஹுல்லாஹ் அவர்கள் கூறுகின்றனர். “இப்பினுல் மலிக் என்பார் சொல்கிறார். அண்ணல் நபி ஸல்லல்லாஹு அலைஹி வஸல்லம் அவர்கள் தங்களிலுள்ள :பகீர் மற்றும் முஹாஜிர்களை முன்னிறுத்தி, எங்களுக்கு விரோதிகளுக்கெதிராக உதவி செய்வாயாக எனக் கேட்பவர்களாக இருந்தனர்” (நூல்: மிர்காத், பாகம் 10, பக்கம் 13)

அண்ணல் நபி ஸல்லல்லாஹு அலைஹி வஸல்லம் அவர்கள் அல்லாஹ்வுக்கு மிக மிகப் பிரியமானவர்கள். அவர்கள் எதைக் கேட்டாலும் அல்லாஹ் நிறைவேற்றித் தருவான் என்னும் போது தங்களிலுள்ள :பகீர்களையும் முஹாஜிர்களையும் வஸ்ஸலா வாக்க வேண்டிய அவசியமென்ன? எனில் இது அவர்களை கண்ணியப்படுத்துவதற்காகவும், தமது சமுதாயத்தினரும் இவர்களை வஸ்ஸலா வாக்கிக் கொள்ள வேண்டுமென்பதற்காகவும் நபியவர்களால் நடத்திக் காட்டப்பட்ட ஒரு நடைமுறையாகும். அவ்வாறாயின் நபித்தோழர்களை வஸ்ஸலா வாக்க

முடியுமென்னும்போது நபியவர்களை ஏன் வஸ்ஸலாவாக்க முடியாது. இதைக் கொண்டு வெறும் நல்லமலை வஸ்ஸலாக்குவதை விட நல்லோரை வஸ்ஸலாக்குவதே ஏற்றமாகும் என்பதை நாம் தெரிந்து கொள்கிறோம்.

நபியவர்களை வஸ்ஸலாவுக்குதல்

அண்ணல் நபி ஸல்லல்லாஹு அலைஹி வஸல்லம் அவர்களை அவர்கள் பிறக்கு முன்னும், பிறந்த பின்னும் அவர்கள் இவ்வுலகில் இருக்கும் போதும், இவ்வுலகை விட்டு மறைந்த பின்னும் பர்ஸுகுடைய உலகிலும், நாளை மறுமையில் மஹ்ஷரிலும் வஸ்ஸலாவுக்குதல் ஜாயிஸாகும். இவ்விசயத்தில் இப்னு கையிம் என்பார் கூறுவதைப் பாருங்கள்...

لا سبيل الا السعادة والفلاح لا في الدنيا ولا في الآخرة الا على ايدى الرسل ولا ينال الله البتة الا على ايديهم.

“இவ்வுலகிலும் மறுஉலகிலும் ஈடேற்றத்திற்கும் வெற்றிக்குமுரிய பாதையானது அண்ணல் நபியவர்களின் கையில்தானுள்ளது. பின்னும் குறிப்பாக இறைதிருப்தியானது நபியவர்களின் திருக்கரத்தை தவிர வேறெங்குமில்லை.”

(நூல்: மஷாரிகுல் அன்வார், பக்கம் 59)

நபியவர்கள் தோன்றுமுன் வஸ்ஸலா

لما اقترف آدم الخيئة قال يا رب اسئلك بحق محمد لما غفرت لى فقال الله يا آدم وكيف عرفت محمدا ولم خلقه؟ قال يارب لما خلقتنى بيدك ونفخت في من روحك رفعت راسى فرايت على قوائم الرش مكتوبا لا اله الا الله محمد رسول الله فعلمت انك لم تضيف الى اسمك الا احب الخلق اليك فقال الله صدقت يا آدم انه لاحب الخلق الي ادعنى بحقه فقد غفرت لك ولولا محمد ما خلقتك. هذا حديث صحيح الاسناد.

“ஹழ்ரத் உமர் ரழியல்லாஹு அன்ஹு அவர்கள் அண்ணல் நபி ஸல்லல்லாஹு அலைஹி வஸல்லம் அவர்களை கொண்டு அறிவிக்கின்றனர்: ஆதம் அலைஹிஸ்ஸலாம் அவர்களில் தவறு நிகழ்ந்த போது அவர்கள் இறைவனிடம், இறைவா! நான் முஹம்மது ஸல்லல்லாஹு அலைஹி வஸல்லம் அவர்களின் வஸ்ஸலாவை கொண்டு உன்னிடம் பிரார்த்திக்கிறேன் எனது தவறை மன்னித்து விடுவாயாக என்று கேட்க, அதற்கிறைவன், ஆதமே! நீ முஹம்மதை எவ்வாறு தெரிந்து கொண்டாய்? அவரை நான் இன்னும் படைக்கக் கூட இல்லையே! என்று சொல்ல,

அதற்கவர்கள்: ரட்சகா! நீ என்னை உனது குத்ரத்துடைய கரம் கொண்டுபடைத்து எனக்குள் ரூஹை ஊதியபோது நான் எனது தலையை உயர்த்தி பார்த்தேன். அப்போது அர்ஷின் வாயிலில் லாஇலாஹ இல்லல்லாஹு முஹம்மதுர் ரஸூலுல்லாஹ் என்று எழுதப்பட்டிருந்தது. அப்போது உனது பெயரோடு படைப்புக்களிலெல்லாம் உனக்கு மிகவும் பிரியமானவரது பெயரைத்தான் நீ எழுதியிருப்பாய் என்பதை நான் தெரிந்து கொண்டேன் என்று சொல்ல, அதற்கிறைவன், ஆதமே! நீ உண்மை சொன்னீர். அவர் எல்லாப் படைப்புக்களிலும் எனக்கு மிகவும் பிரியமானவரே. நீர் அவர் பொருட்டால் அவரது வஸ்ஸலாவை கொண்டு கேட்டதால் உமது தவறை மன்னித்தேன். அவர் (முஹம்மத்) இல்லைபெனில் நான் உம்மை படைத்திருக்கவே மாட்டேன் என்று சொன்னான்”

நூல்: அல் முஸ்ததர்க், பாகம் 2, பக்கம் 615. இன்னும் இந்த ஹதீதின் ஸனது ஸஹீஹானதாகும்.

அடுத்து இப்னு கையிம் என்பார் எழுதுகிறார்.....

عن ابن عباس رضى الله عنهما كانت يهود خيبر تقاتل عطفان فلما التقوا هزمت يهود خيبر فعادت اليهود بهذا الدعاء فقالت. اللهم انا نسئلك بحق محمد النبي الامي الذي وعدتنا ان تخرجه لنا آخر الزمان الا نصرتنا عليهم قال فكانوا اذا التقوا دعوا بهذا الدعاء فهزموا غطفان فلما بعث النبي صلى الله عليه وسلم كفروا به فانزل الله وكانوا من قبل يستفتحون على الذين كفروا يعني بك يا محمد.

“ஹழ்ரத் இப்னு அப்பாஸ் ரஷியல்லாஹு அன்ஹுமா அவர்களைக் கொண்டு அறிவிக்கப்படுவதாவது, கைபர் பகுதியை சேர்ந்த யூதர்கள் :கத்பான் என்னும் கோத்திரத்தாருடன் யுத்தம் செய்து கொண்டிருந்தனர். அப்போது ஒருமுறை நடந்த போரில் யூதர்கள் தோற்றுப் போனபோது அவர்கள் இறைவனிடம், “இறைவா! நாங்கள் உம்மி நபி முஹம்மத் ஸல்லல்லாஹு அலைஹி வஸல்லம் அவர்களின் வஸ்ஸலாவைக் கொண்டு உன்னிடம் கேட்கிறோம். நீ யாரை இறுதிகாலத்தில் எங்களுக்கு மத்தியில் அனுப்புவதாக வாக்களித்துள்ளாயோ அவர் பொருட்டால் கேட்கிறோம். எங்களுக்கு :கத்பான் கோத்திரத்தாருக்கு எதிராக உதவி செய்வாயாக! என்று கேட்க, அடுத்து நடைபெற்ற போரில் யூதர்கள் அவர்களை வெற்றி கொண்டனர்.

இனி இறுதி நபியவர்கள் வருகை தந்தபோது யூதர்கள் நபியவர்களை ஏற்றுக் கொள்ள மறுத்துவிட்டனர். அதுபோது இறைவன் “வ கானூ மின் கப்லு யஸ்த:ப்திஹூன அல்லலதீன க:பரு” - இதற்கு முன்னரெல்லாம் அவர்கள் நிராகரிப்போர் மீது தங்களுக்கு வெற்றியைத் தருமாறு, அதாவது முஹம்மத் ஸல்லல்லாஹு அலைஹி

வஸுல்லம் அவர்களின் பொருட்டாலே எனக் கேட்பவர்களாக இருந்தனர் என்று கூறுகிறான். நூல்: ஹிதாயத்துல் ஹயாரா, பக்கம் 493

வள்ளல் நபி வாழும்போது வஸீலா

“இமாம் தப்ரானி முஃஜிம் கபீரிலும், முஃஜிம் அவஸத்திலும் ஹழ்ரத் அனஸ் பின் மாலிக் ரழியல்லாஹு அன்ஹு அவர்களைக் கொண்டு அறிவிக்கின்றனர். அதாவது, ஹழ்ரத் அலி ரழியல்லாஹு அன்ஹுவின் அன்னை ஹழ்ரத் பாத்திமா பின்த் அஸத் ரழியல்லாஹு அன்ஹா அவர்கள் இவ்வுலகை விட்டு மறைந்தபோது, அண்ணல் நபி ஸல்லல்லாஹு அலைஹி வஸுல்லம் அவர்கள் ஹழ்ரத் உஸாமா பின் ஜைத், ஹழ்ரத் அபூ அய்யூப் அன்ஸாரி மற்றும் ஒரு கருப்பு நீக்ரோ அடிமையை கப்ரு வெட்டச் சொன்னார்கள். பின்னர் கப்ரு இடுப்பளவுக்கு தோண்டப்பட்ட போது நபியவர்கள் தாமே கப்ருக்குள் இறங்கி கப்ரை தோண்டியதோடு மண்ணையும் அள்ளினர். கப்ரு தோண்டப்பட்ட பின் நபியவர்கள் அக்கப்ருக்குள் படுத்துக் கொண்டு,

الله الذي يحيى ويميت وهو حي لا يموت اغفر لا مى فاطمة بنت اسدو وسع عليها مدخلها بحق نبيك والا نبأ الذين من قبلى فانك ارحم الراحمين.

அல்லாஹவே ஜீவியத்தையும் மரணத்தையும் தருகிறான். அவன் ஜீவியமுள்ளவன். அவனுக்கு மரணமில்லை. இறைவா! இன்னும் அவருடைய கப்ரை விசாலமாக்குவாயாக! அவரது நபியின் பொருட்டாலும் அவருக்கு முன்னுள்ள நபிமார்களின்பொருட்டாலும். நிச்சயமாக நீ மிகப் பெரும் கிருபையாளனாகும்” என்று பிரார்த்தித்தார்கள். நூல்: வஃபாவுல் வஃபா பாகம் 3, பக்கம் 899

இந்த ஹதீதில் நபியவர்கள் வாழ்ந்தபோதும் மற்ற நபிமார்கள் மறைந்த பின்னும் இறைவனிடம் வஸீலாவாக ஆக்கப்படுவதைப் பாருங்கள். அடுத்து அல்லாமா நூருத்தீன் ஸம்ஹூதி ரஹிமஹுல்லாஹ் கூறுகின்றனர்...

“அண்ணல் நபி ஸல்லல்லாஹு அலைஹி வஸுல்லம் அவர்களிடம் வஸீலாவானது சிலபோது நேரடியாக ஒரு பொருளை குறித்து கேட்கப்படுகிறது. இதன் கருத்து நபியவர்களின் துஆவும் ஷபாஅத்தும் இறைவனுடைய சன்னிதானத்தில் காரணமாக்கப்படுவதற்குரிய ஆற்றலுக்குரியதாக இருப்பதால் இது நபியவர்களின் துஆவை கேட்பதாகும். கேட்கப்படும் முறை வேறு மாதிரியாக இருந்தாலும் சரியே. இம்முறையில் தான் ஹழ்ரத் ரபீஆவுடைய துஆவும் அமைந்துள்ளது. அதாவதுஇ நான் தங்களிடம் சுவர்க்கத்தில் தங்களின் தோழமையைக் கேட்கிறேன் என்பதாம். இதன்

கருத்து நபியே தாங்கள் இந்த நாட்டம் நிறைவேறுவதற்குரிய காரணமாகவும் சிபாரிசுக்காரராகவும் ஆக வேண்டுமென்பதாம். நூல்: வஃபாவல் வஃபா பாகம் 4, பக்கம் 5

அடுத்து ஹழ்ரத் ஸவாத் பின் காரிப் ரஹ்மியல்லாஹு அன்ஹு நபியவர்களிடம் வேண்டுவதைப் பாருங்கள்...

وانك ادنى امرسلين وسيلة الى الله يا ابن الاكرمين الاطاييب

وكن لى شفيعا يوم لا ذو شفاعاة بمغن فتيلاً عن سواد بن قارب

சங்கை மிகுந்த பரிசுத்தமானவர்களின் மைந்தரே! தாங்கள் அல்லாஹ்வுடைய சன்னிதானத்தில் எல்லா ரஸூல்மார்களை விட மிகவும் நெருக்கமான வஸ்ஸலாவாகும். எந்த நாளில் ஸவாத் பின் காரிபுக்கு ஷபாஅத்துச் செய்பவர் யாரும் இருக்க மாட்டாரோ அந்நாளில் தாங்கள்தான் எனது ஷபீஆக இருப்பீர்கள்” நூல்: முக்தஸர் ஸீரத்துர் ரஸூல் பக்கம் 69, ஆசிரியர்: அப்துல்லாஹ் பின் முஹம்மத் பின் அப்துல் வஹ்ஹாப் நஜ்தி

அண்ணல் நபி ஸல்லல்லாஹு அலைஹி வஸ்ல்லம் அவர்கள் தாயிபிலிருந்து திரும்பியபோது ஜஃரானா என்னுமிடத்திற்கு வந்து சேர்ந்தனர். அப்போது நபியவர்களுடன் “ஹவாஸின்” கோத்திரத்தைச் சேர்ந்த குழந்தைகளும் பெண்களுமாக மொத்தம் ஆறாயிரம் பேர் கைதிகளாக இருந்தனர். இதில் ஒட்டகம் மற்றும் ஆடுகளின் எண்ணிக்கை கணக்கிலடங்காது. அதுபோது ஹவாஸினுடைய கோத்திரத்தைச் சேர்ந்தவர்களில் ஒருவர் இஸ்லாத்தை தழுவினவராக நபியவர்களிடம் வருகை தந்து, அல்லாஹ்வின் தூதரே! எங்களின் மீது இரக்கம் காட்டுங்கள் என்று வேண்ட, அதற்கு நபியவர்கள் கைதிகள் அல்லது பொருட்கள் ஆகிய இவ்விரண்டில் ஏதாவதொன்றை தேர்ந்தெடுங்கள் என்று சொல்ல, அதற்கவர்: எங்களுக்கு கைதிகள்தான் வேண்டுமென்று சொல்ல, அதற்கு நபியவர்கள் என்னுடைய மற்றும் பனூ அப்துல் முத்தலிபுடைய கைதிகள் அனைவரும் உங்களுக்குரியதாகும். மற்றபடி பங்கிடப்பட்டு விட்ட கைதிகளை நீங்கள் பெறுவதற்கு நான் சொல்வதைப் போல் செய்யுங்கள். அதாவது...

واذا ما انا صليت الظهر بالناس فقوموا انا نستشفع برسول الله صلى الله عليه وسلم الى المسلمين وبالمسلمين الى رسول الله في آباءنا ونسائنا فسأعطيكم عند ذلك واسأل لكم.

“நான் ஜனங்களோடு ஞஹரைத் தொழுது முடித்ததும் நீர் எழுந்து நின்று, நாங்கள் ரஸூலுல்லாஹி ஸல்லல்லாஹு அலைஹி வஸல்லம் அவர்களிடம் கேட்கிறோம். அவர்கள் எங்களுக்காக முஸ்லிம்களிடம் சிபாரிசு செய்ய வேண்டும். இவ்வாறே முஸ்லிம்களும் எங்களுக்காக நபியவர்களிடம் சிபாரிசு செய்ய வேண்டும். எங்களது குழந்தைகள் மற்றும் பெண்களின் விசயத்தில் என்று சொல்ல வேண்டும். அதுபோது நான் உங்களுக்கு அருள் புரிவேன். அத்துடன் உங்களுக்காக சிபாரிசும் செய்வேன் என்றனர்” - நூல்: அஸ்ஸுரத்துன் நபவிய்யா, பாகம் 2, பக்கம் 306

அவ்வாறே அவரும் செய்ய, பெரும்பான்மையான நபித்தோழர்கள் நபியவர்களைப் பார்த்து, இறைத்தூதரே! எங்களிடமுள்ள அனைத்துமே உங்களுடையது தானென்று சொல்ல, அதற்கு நபியவர்கள் ஒவ்வொரு கைதிக்கும் பகரமாக ஆறு ஒட்டகம் வழங்கப்படும் என்றனர். இதன்மூலம் அக்கோத்திரத்தாருக்கு எல்லா கைதிகளுமே திரும்பக் கிடைத்து விட்டனர்.

அப்போது இச்சம்பவத்தை பார்த்துக் கொண்டிருந்த ஹழ்ரத் ஸுஹைர் பின் ஸுரூர் ரஹ்மல்லாஹு அன்ஹு அவர்கள், “உமனுன் அலைனா ரஸூலுல்லாஹி :பில் கரமிஹ :பஇன்னகல் மர்வு நர்ஜஹு வ நன்தஹிரு - யாரஸூலல்லாஹு! எங்களின் மீது கருணை காட்டுங்கள். நீங்கள் எப்படிப்பட்ட மனிதரெனில் உங்களின் பேரருளைத்தான் நாங்கள் நம்பியிருக்கிறோம். எதிர்பார்க்கவும் செய்கிறோம்” என்ற கவிதையை பாடினார். நூல்: அர்ரவ்முல் உன்ஃப், பாகம் 2, பக்கம் 306

அடுத்து பனுபகர் மற்றும் குஜாஆ கோத்திரத்தாருக்கிடையே இஸ்லாமிய மார்க்கம் தோன்றுவதற்கு முன்பிருந்தே போர் நடந்து கொண்டிருந்தது. ஹுதைபிய்யா உடன்படிக்கையின் போது பனுபகர் கோத்திரத்தார் குறைவியரோடு சேர்ந்து கொண்டனர். இதுபோன்றே குஜாஆவுடைய கோத்திரத்தார் நபியவர்களோடு சேர்ந்து கொண்டனர். அப்போது பனுபகர்ருடைய கோத்திரத்தார் இத்தருணத்தைப் பயன்படுத்திக் கொண்டு குறைவியரோடு சேர்ந்து குஜாஆவுடைய கோத்திரத்தார் மீது போர் தொடுத்து விட்டனர். அப்போது அமர் பின் ஸாலிம் குஜாயீ என்பார் தம்முடன் நாற்பது நபர்களை அழைத்துக் கொண்டு நபியவர்களிடம் உதவி கேட்பதற்காக மதீனாவை நோக்கிப் புறப்பட்டார். இதைக் குறித்து இமாம் தப்ரானி முஃஜிம் ஸகீரில் ஹழ்ரத் உம்முல் முஃமினீன் மைமூனா ரஹ்மல்லாஹு அன்ஹாவைக் கொண்டு அறிவிக்கின்றனர்.

انما سمعت رسول الله صلى الله عليه وسلم يقول في متوضئه ليلا. ليبيك (ثلاثا) نصرت نصرت (ثلاثا) قلت يا رسول الله سمعتك تقول في متوضئك ليبيك ثلاثا نصرت نصرت ثلاثا كأنك تكلم انسانا فهل كان معك احد؟ فقال هذا راجزا بنى كعب يستصر خنى ويزعم ان قريشا اعانت عليهم بنى بكر (الى ان قالت) قالت فاقمنا ثلاثا ثم صلى الصبح بالناس فسمعت الراجز ينشده.

“அண்ணல் நபி ஸல்லல்லாஹு அலைஹி வஸல்லம் அவர்கள் ஒழு செய்யுமிடத்தில் மூன்றுமுறை “லப்பைக்க” -ஹாழிரானேன் என்றும், “நுஸிர்த - உங்களுக்கு உதவி செய்யப்பட்டது என்றும் நான் சொல்ல கேட்டேன். அப்போது நான் நபியவர்களை நோக்கி, தாங்கள் மூன்றுமுறை லப்பைக்க என்றும் நுஸிர்த என்றும் சொல்லக் கேட்டேன். அதாவது ஒரு மனிதரிடம் உரையாடுவதை போல தாங்கள் பேசிக் கொண்டிருந்தீர்கள். என்ன? ஒழு செய்யுமிடத்தில் தங்களோடு யாராவது இருந்தார்களா? எனக் கேட்க, அதற்கு நபியவர்கள் பனூ கஃபுடைய கவிதையாளர் ஒருவர் என்னிடம் உதவி தேடி என்னை ,ழைத்துக் கொண்டிருந்தார். இன்னும் அவர்களுக்கு எதிராக குறைவிகள் பனூபக்ருடைய கோத்திரத்தாருக்கு ஆதரவாக உதவி செய்கின்றனர் எனப் பாடினார் என்பதாகக் கூறினர். மூன்று நாட்களுக்குப் பின் நபியவர்கள் தமது தோழர்களுக்கு மஸ்ஜிதில் பஜ்ருடைய தொழுகையை தொழ வைத்தனர். அப்போது கவிதையாளர் அக்கவிதையைப் பாடிக் கொண்டிருந்ததை நான் கேட்டேன்” நூல்: முக்தஸர் ஸீரத்துர் ரஸூல் பக்கம் 333 ஆசிரியர்: அப்துல்லாஹ் பின் முஹம்மத் பின் அப்துல் வஹஹாப் நஜ்தி

(கவிதை பாடிய இவரும் ஒரு நபித்தோழரே. இவர்தான் மூன்று நாட்களாக தொடர்ந்து நபியவர்களிடம் கவிதை மூலமாக உதவி தேடிக்கொண்டிருந்தார். இறுதியில் இவரது வேண்டுகூல் ஏற்கப்பட்டது)

ஹழ்ரத் உஸ்மான் பின் ஹுனைப் ரஹ்மியல்லாஹு அன்ஹு அறிவிக்கின்றனர்: அந்தகரான ஒரு நபித்தோழர் நாயகம் ஸல்லல்லாஹு அலைஹி வஸல்லம் அவர்களின் தர்பாருக்கு வருகதைந்து நபியவர்களின்டம் தனது கண் பார்வைக்காக துஆ செய்யுமாறு வேண்டினார். அதுபோது நபியவர்கள் அவரை நோக்கி, நீர் விரும்பினால் நான் துஆ செய்கிறேன். அல்லது நீர் விரும்பினால் பொறுமையைக் கைக் கொள்ளும். பொறுமைதான் உமக்கு சிறந்தது எனக் கூற, அதற்கவர், துஆ செய்ய வேண்டுமென்று சொன்னார். அதுகேட்ட நபியவர்கள், நல்லது. ஒரு செய்து இரண்டு ரக்அத்தை தொழும். அதன்பின் இந்த துஆவை கேளும் என்றனர். துஆவானது...

اللهم انى اسئلك واتوجه اليك بمحمد نبى الرحمة يا محمد انى توجهت بك الى ربى فى حاجتى هذه لتقضى
اللهم شفعه فى.

“யாஅல்லாஹ்! உன்னிடம் நான் கேட்கிறேன். இன்னும் உன்பக்கமாக உனது ரஹ்மத்துக்குரிய நபியாகிய முஹம்மதைக் கொண்டு கேட்கிறேன். யா முஹம்மத்! நான் உங்களைக் கொண்டு எனது நாட்டத்திற்காக என்னுடைய ரட்சகனின் பக்கமாக எனது முகத்தை திருப்புகிறேன். யா அல்லாஹ்! எனது நாட்டத்தை நிறைவேற்றி வைப்பாயாக! எனது விசயத்தில் நபியவர்களின் ஒபாஅத்தை ஏற்றுக் கொள்வாயாக”. -
நூல்: அல்முஸ்தத்ரக், பாகம் 1, பக்கம் 519

இமாம் தப்ரானியின் அறிவிப்பில் காணப்படுவதாவது, நாங்கள் அங்கேதான் அமர்ந்திருந்தோம். அதிக நேரம்கூட கடக்கவில்லை. அவர் (அந்தகர்) வந்தார். அவருக்கு பார்வை வந்து விட்டிருந்தது. அவரைப் பார்த்தபோது அவர் இதற்குமுன் கண்பார்வையற்றவராக இருந்ததைப்போன்றே தெரியவில்லை.

“ஒருமுறை மதீனாவாசிகள் பஞ்சத்தால் பீடிக்கப்பட்டனர். அதுபோது அவர்கள் நபியவர்களிடம் வந்து முறையீடு செய்ய, நபியவர்கள் மிம்பரின் மீது ஏறி மழைக்காக துஆ செய்தனர். சிறிது நேரத்திற்கெல்லாம் பலமான மழை கொட்டத் துவங்கிற்று. அப்போது மதீனாவை சேர்ந்தவர்கள் நபியவர்களிடம் வருகை தந்து, நாங்கள் மூழ்கிப் போய் விடுவோமென்று சொல்லவே, நபியவர்கள் மீண்டும் துஆ செய்தனர். யாஅல்லாஹ்! எங்களின் அக்கம்பக்கம் மழை பெய்யட்டும். எங்களின் மீது வேண்டாமென்று சொல்ல, மேகங்கள் அக்கம்பக்கமாக நகர்ந்து விட்டன. அதாவது பார்வைக்கு அது நிலவைப் போலிருந்தது. அப்போது நபியவர்கள் சொன்னார்கள்...

لو ادرك ابو طالب هذا اليوم لسره فقال له بعض اصحابه يا رسول الله اردت لقوله

وابيض يستسقى الغمام بوجهه ثمال اليتامى عصمة للارامل.

ஒருவேளை அபூதாலிப் இன்று இருந்திருப்பாராயின் அவர் சந்தோஷமடைந்திருப்பார் என்று சொல்ல, அப்போது ஒரு நபித்தோழர் நபியவர்களை நோக்கி, யாரஸூலல்லாஹ்! தங்களின் சைக்கிளை அக்கவிதையை ஒத்திருக்கிறது. “சிவந்த முகத்தையுடையவர் அவரது முகத்தின் வஸீலாவைக் கொண்டு தான் மழைக்காகப் பிரார்த்திக்கப்படுகிறது. அனாதை மற்றும் ஆதரவற்றோரை அரவணைப்பவரே! ஆதரிப்பவரே! என்றார்.

நூல்: அஸ்ஸிரத்துன் நபவிய்யா, பாகம் 1, பக்கம் 179 ஆசிரியர்: இப்னு ஹிஷாம்.

மாநபியின் மறைவுக்குப் பின் வஸ்ஸலா

இமாம் கஸ்த்லானி இப்பனு முனீர் என்பாரை கொண்டு அறிவிக்கின்றனர். ஹழ்ரத் அபுபக்கர் ரஹ்மீயல்லாஹு அன்ஹு அவர்கள் ஸையிதே ஆலம் ஸல்லல்லாஹு அலைஹி வஸல்லம் அவர்களின் மறைந்த செய்தியை கேட்டு அழுது கொண்டே வந்தவர்கள் நபியவர்களின் முகத்தை மூடியிருந்த துணியை நீக்கி...

ولو ان موتك كان اختيارا لجدنا لموتك يالنفوس اذكرنا يامحمد عند ربك ولنكن من بالك.

“ஒருவேளை தங்களின் மறைவுடைய விசயத்தில் எங்களுக்கு மட்டும் அதிகாரமிருக்குமாயின் நாங்கள் எங்களின் உயிரை அர்ப்பணித்திருப்போம். யா(முஹம்மத்! உங்களில் ரப்பிடத்தில் எங்களை நினைவில் கொள்ளுங்கள். மேலும் எங்களை நினைவில் வைக்க வேண்டும்” என்று கூறினர்.

நூல்: மவாஹிபுல் லதுன்னியா, பாகம் 8, பக்கம் 322

“ஒருவர் தமது தேவை ஒன்றுக்காக ஹழ்ரத் உதுமான் ரஹ்மீயல்லாஹு அன்ஹு அவர்களை சந்திக்க முயற்சி செய்து கொண்டிருந்தார். ஆனால் அது நிறைவேறாமலிருந்து வந்தது. இதற்கிடையே அவர் ஹழ்ரத் உதுமான் பின் ஹுனைப் ரஹ்மீயல்லாஹு அன்ஹு அவர்களை சந்தித்தபோது இதுபற்றி சொல்ல, அதற்கவர்கள் அவரிடம், ஒழு செய்துவிட்டு மஸ்ஜிதுக்குப் போய் இரண்டு ரக்அத் தொழுது அதன்பின் இந்த துஆவை ஓதும் என்றனர். அந்தகருக்கு நபியவர்களால் சொல்லித்தரப்பட்ட துஆதான் அது)

அவர் அதை செய்து முடித்த போது அவர் உதுமான் ரஹ்மீயல்லாஹு அன்ஹு அவர்களை மட்டும் சந்திக்கவில்லை. மாறாக அவருடைய கோரிக்கையையும் அவர்கள் நிறைவேற்றி வைத்தனர். அத்துடன் அமீருல் முஃமினீன் அவர்கள் அவரை நோக்கி, வேறு தேவையானாலும் என்னிடம் வாருங்கள் என்றும் சொல்லியனுப்பினர். அதன்பின் அவர் திரும்பி வந்து உதுமான் பின் ஹுனைப் அவர்களை சந்தித்து, உங்களின் சிபாரிசால் எனது காரியம் நிறைவேறியதென்று அவர்களுக்கு நன்றி சொன்னபோது, அதற்கவர்கள் நான் எந்த சிபாரிசும் செய்யவில்லை. நான் செய்ததெல்லாம் நபியவர்கள் அந்த அந்தகருக்கு கற்பித்ததை உங்களுக்கு சொல்லித் தந்தது மட்டும் தானென்றனர்.” - நூல்: அல்முஃஜிமுஸ் ஸகீர், பக்கம் 103

ஹழ்ரத் உமர் ரஹ்மீயல்லாஹு அன்ஹு அவர்களின் பொக்கிஷதார் ஹழ்ரத் மாலிக்தார் என்பார் அறிவிக்கின்றனர். அதாவது, உமர் ரஹ்மீயல்லாஹு அன்ஹுவின் ஆட்சிக்

காலத்தில் பஞ்சம் ஏற்பட்டபோது, ஒருவர் (பிலால் பின் ஹாரிஸ் முஸ்னி என்னும் நபித்தோழர்) அண்ணல் நபி ஸல்லல்லாஹு அலைஹி வஸல்லம் அவர்களின் புனிதமிகு ரௌஜா ஷரீபுக்கு வருகை தந்து நபியவர்களை நோக்கி....

يا رسول الله استسقى لامتك فانهم قد هلكوا.

“யாரஸூலல்லாஹ்! உங்களின் உம்மத்துக்காக வேண்டி மழைக்காக துஆ செய்யுங்கள். ஏனெனில் அவர்கள் அழிந்து கொண்டிருக்கின்றனர்” என்றார்.

قال فاتاه النبي صلى الله عليه وسلم في المنام وقال انت عمر فمره ان يستسقى للناس فانهم سيسقون وقل له عليك الكيس الكيس قاتى الرجل عمر فاخبره قال فبكى عمر وقال يارب ما آلا ما عجزت عنه.

(அதுபோது) “நபி ஸல்லல்லாஹு அலைஹி வஸல்லம் அவர்கள் அவரது கனவில்தோன்றி, அவரை பார்த்து, உமரிடம் சென்று அவரிடம் மழைக்காக துஆ செய்யச் சொல்லும். மழை தரப்படும். இன்னும் அவரிடம் பாதுகாப்புக்குரிய முந்தானையை பற்றிப் பிடித்திருக்கச் சொல்லும் என கூறிச் சென்றனர். அவர் இச்செய்தியை உமரவர்களிடம் வந்து சொன்னபோது, அதை கேட்டு அவர்கள் அழுததோடு, அவர்கள் யாஅல்லாஹ்! நான் என் வாழ்க்கையில் எப்போதும் படுக்கையில் கூட இதனை மறந்திருக்க மாட்டேன் என்று கூறினர்.”

நூல்: இஸ்தீஆப், பாகம் 2, பக்கம் 464.

ஹிஜ்ரி 18ஆம் ஆண்டு உமர் ரஹியல்லாஹு அன்ஹுவின் ஆட்சிக் காலத்தில் மீண்டும் பஞ்சம் ஏற்பட்டது. அதை “ஆமுர்ரமாதஹ்” எனக் கூறுகின்றனர். அப்போது பிலால் பின் ஹாரிஸ் முஸ்னி ரஹியல்லாஹு அன்ஹுவிடம் பனூ முஸைனா என்னும் அவர்களது கோத்திரத்தார் வருகை தந்து, நாங்கள் செத்துக் கொண்டிருக்கிறோம். ஏதாவதொரு ஆட்டையாவது அறுங்கள் என்று சொல்ல, அவர்கள் வற்புறுத்தவே, அவர்கள் ஒரு ஆட்டை அறுத்து அதனுடைய தோலை உறித்துப் பார்க்க, அதற்குள் சிவப்பான எலும்பு மட்டுமே இருப்பதை கண்ட அவர்கள்....

فناداه يا محمداه فلما امسى فارى في المنام ان رسول الله صلى الله عليه وسلم يقول له ابشر بالحياة.

“யா முஹம்மத்! என்று அழைத்தார்கள். பின்னர் இரவான போது அவர்கள் அண்ணல் நபி ஸல்லல்லாஹு அலைஹி வஸல்லம் அவர்களை கனவில் காண நபியவர்கள்

அவர்களை நோக்கி, உமது வாழ்க்கை உமக்கு சோபனமாகட்டும் என்று கூறினர். நூல்: அல்பிதாயா வந்நிஹாயா, பாகம் 7 பக்கம் 91.

யமாமாவுடைய போரில் முஸைலமத்துல் கத்தாபுடன் அறுபதாயிரம் வீரர்கள் இருந்தனர். அப்போது இஸ்லாமியப் படைகளின் எண்ணிக்கை குறைவாக இருந்ததால் போர் கடுமையாயிருந்தது. அதுசமயம் போரின் நிலைமை மிகவும் மோசமாக இருந்ததால் முஜாஹிதீன்களாகிய முஸ்லிம்களின் படைகள் பின்னடையத் துவங்கிற்று. படை வீரர்களின் தளபதியாக ஹழ்ரத் காலித் பின் வலீத் இருந்தனர். அவர்கள் இந்நிலையை பார்த்து விட்டு...

نادى بشعار المسلمين وكان شعارهم يومئذ يا محمداه.

“முஸ்லிம்களது சின்னங்களை கொண்டு அழைத்தார்கள். அன்று முஸ்லிம்களின் சின்னமானது “யா முஹம்மதாஹ்” என்பதாக இருந்தது.”

நூல்: அல்பிதாயா வந்நிஹாயா, பாகம் 6, பக்கம் 324

ஹழ்ரத் அபு உபைதா பின் ஜர்ராஹ் ரஹியல்லாஹு அன்ஹு அவர்கள் ஹழ்ரத் கஃப் பின் ழம்ரஹ் ரஹியல்லாஹு அன்ஹு அவர்களோடு ஆயிரம் வீரர்களை ஹலப் என்னுமிடத்தில் போர் செய்வதற்காக அனுப்பி வைத்தனர். அவர்கள் ஹலபுக்கு சமீபமாக வந்து சேர்ந்தபோது, யூகன்னா ஆயிரம் வீரர்களுடன் வந்துபோர் தொடுத்து விட்டார். முஸ்லிம்கள் இணைந்து போர் புரிந்து கொண்டிருந்தனர்.

அப்போது பின்னால் மறைந்திருந்த ஐயாயிரம் படை வீரர்களும் திடீரென்று பின்னாலிருந்து தாக்கத் துவங்கி விட்டனர். முஸ்லிம்கள் என்ன செய்வதென்று அறியாது திகைத்து நின்றபோது, அப்போது கையில் கொடியை பிடித்துக் கொண்டிருந்த கஃப் பின் ழம்ரஹ் அவர்கள் சப்தமாக...

يا محمد يا محمد يا ناصر الله انزل.

“யா முஹம்மத்! யா முஹம்மத்! ஓ! அல்லாஹ்வின் உதவியே! இறக்கிவை” என்று சொல்ல, முஸ்லிம்கள் அவருக்கருகே ஒன்றுகூடி தீர்த்துடன் போரிட்டனர்.

நூல்: புதுஹுஷ் ஷாம், பாகம் 1, பக்கம் 196

பன்ஸா என்னும் போருடைய வெற்றியின் போது ஒரு முறை இரவு முழுவதும் போர் நடந்து கொண்டிருந்தது. அப்போது முஸ்லிம்களின் சின்னமானது, “யா முஹம்மத் யா முஹம்மத் யா நஸ்ரல்லாஹி இன்ஸில்” என்பதாக இருந்தது.

நூல்: புதுஹுஷ் ஷாம், பாகம் 2, பக்கம் 218.

அபுல் ஜவஸா ஹழ்ரத் அவ்ஸ் பின் அப்துல்லாஹ் ரஹ்மியல்லாஹ் அன்ஹு கூறுகின்றனர். ஒருமுறை மதீனாவில் கடுமையான பஞ்சம் ஏற்பட்டபோது, மதீனாவாசிகள் அன்னை ஆயிஷா ரஹ்மியல்லாஹ் அன்ஹா அவர்களை சந்தித்து பஞ்சத்தைப் பற்றிச் சொல்ல, அதற்கு அன்னையவர்கள் சொன்னார்கள்...

انظر قبر النبي صلى الله عليه وسلم فاجعلوا منه كوا الى السماء حتى لا يكون بينه وبين السماء سقف قال ففعلوا فمطروا مطرا حتى نبت العشب وسمنت الابل حتى تفتت من الشحم فسمي علم الفتق.

“நபி ஸல்லல்லாஹு அலைஹி வஸல்லம் அவர்களின் ரௌழாவை வானத்தின் பக்கமாக அதன் வெளிச்சப்பகுதியை திறந்து விடுங்கள். அத்துடன் அதற்கும் வானத்திற்குமிடையே மறைப்பு இருக்கக் கூடாது என்று சொல்லஓ அவர்களும் அவ்வாறே செய்ய எந்த அளவுக்கு மழை பெய்ததெனில் பயிர்கள் செழித்து ஒட்டகங்கள் எல்லாம் கொழுத்து விட்டன. இன்னும் அவைகளுக்குள் ஏற்பட்ட கொழுப்பின் காரணமாக அவைகள் வெடித்தும் போய்விட்டன. அத்துடன் அந்த வருடத்திற்கு “ஆமுல் :பதக்” என்றும் பெயர் வைக்கப்பட்டது.”

ஹழ்ரத் அப்துல்லாஹ் பின் உமர் ரஹ்மியல்லாஹ் அன்ஹுவின் கால் மரத்துப் போனபோது.....

فقال له رجل: اذكر احب الناس اليك فقال يا محمد! صلى الله عليه وسلم فكأنما نشط من عقال.

“ஒருவர் அவர்களை நோக்கி, அனைவரையும் விட உங்களுக்கு மிகவும் பிரியமானவர் யாரோ அவரை அழையுங்கள் என்று சொல்ல, அதற்கவர்கள்: யா முஹம்மத் என்று சொல்லவும், அப்போதே அவர்கள் சுகமடைந்து விட்டனர். அதாவது சிறையிலிருந்து விடுபட்டவரை போல” நூல்: அல்அத்கார், பக்கம் 271

ஹழ்ரத் இமாம் ஹுஸைன் ரஹ்மியல்லாஹ் அன்ஹு அவர்களின் சகோதரி ஹழ்ரத் ஸைனப் ரஹ்மியல்லாஹ் அன்ஹா அவர்கள் பிணைக் கைதியாக கர்பலா போர்க்களத்திலிருந்து திரும்பியபோது மிகவும் உடைந்து போனவர்களாக...

يا محمداه! يا محمداه! صلى عليك الله وملك السماء هذا خسين بالعراء مزمل بالدماء مفتح الاعضاء يا
محمجاه! وبناتك سبايا وذريتك مقتلة تسفى عليها الصبا قال فابكت كل عدو وصديق.

“ஓ! மிகவும் புகழப்பட்ட உதவியே! (இருமுறை) அல்லாஹ் உங்களின் மீது தனது ரஹ்மத்தை இறக்குவானாக. இன்னும் விண்ணிலுள்ள வானவர்கள் ஸலவாத்தை சொல்வார்களாக. இந்த ஹுஸைன் இப்போது மைதானத்தில் ரத்தத்தில் தோய்ந்து போனவராக, உறுப்புகள் வெட்டப்பட்டவர்களாகக் கிடக்கிறார். யா முஹம்மத்! உதவி உங்களின் பெண் பிள்ளைகள் இப்போது பிணைக் கைதிகளாக இருக்கின்றனர். உங்களின் பிள்ளைகள் ஷஹீதாக்கப்பட்டு விட்டனர். ஸபாவுடைய மண் அவர்கள் மீது தனது மண்ணை வாரி இரைத்துக் கொண்டிருக்கிறது. அறிவிப்பாளர் சொல்கிறார் அவர்களின் உருக்கமான இந்த அபயத்தைக் கேட்டு அவர்களின் எதிரிகள் கூட அழுதனர்”

நூல்: அல்பிதாய வந்நிஹாயா, பாகம் 8, பக்கம் 193

வஸ்ஸலாவும நபித் தோழர்களும்

இமாம் புகாரி ரஹிமஹுல்லாஹ் அவர்கள் அறிவிக்கின்றனர். ஹழ்ரத் உமர் ரஹியல்லாஹு அன்ஹு அவர்கள் மழைக்குரிய துஆவை இவ்வாறு கேட்பவர்களாக இருந்தனர்....

عن انس بن مالك ان عمر بن الخطاب رضى الله عنه كان اذا قحطوا استسقى بالعباس بن عبد المطلب رضى الله عنه فقال اللهم انا كنا نتوسل اليك بنبينا صلى الله عليه وسلم فتسقينا وانا نتوسل اليك بعم نبينا فاسقنا قال فيسقون.

“ஹழ்ரத் அனஸ் பின் மாலிக் ரஹியல்லாஹு அன்ஹு கூறுகின்றனர். எப்போது மக்கள் பஞ்சத்தால் பீடிக்கப்பட்டாலும் உமர் பின் கத்தாப் ரஹியல்லாஹு அன்ஹு அவர்கள் ஹழ்ரத் அப்பாஸ் ரஹியல்லாஹு அன்ஹுமா அவர்களின் வஸ்ஸலாவைக் கொண்டே மழைக்காக துஆ செய்வார்கள். இன்னும் அவர்கள் துஆ செய்யும்போது, யாஅல்லாஹ்! நாங்கள் உனது சன்னிதானத்தில் கண்ணியத்திற்குரிய நபியவர்களது சிறிய தந்தையின் வஸ்ஸலாவை முன்னிறுத்துகிறோம். நீ எங்களுக்கு மழையை இறக்கியருள்வாயாக! எனக் கேட்பார்களாயின் அவர்களுக்கு மழை இறக்கி அருளப்படுவதுண்டு” - நூல்:

புகாரி, பாகம் 1, பக்கம் 137

இந்த ஹதீதை குறித்து இப்னு தைமிய்யாவும் அவரை பின்பற்றுவோரும், உமர் ரஹியல்லாஹு அன்ஹு அவர்கள் நபி ஸல்லல்லாஹு அலைஹி வஸல்லம் அவர்களுக்குப் பதிலாக அவர்களின் சிறிய தந்தை இப்னு அப்பாஸ் ரஹியல்லாஹு

அன்ஹுவை வஸ்ஸலாக்கியதற்குரிய காரணமானது, நபியவர்கள் மறைந்து விட்டதால் மறைந்து விட்டவரை வஸ்ஸலாவாக்குதல் ஜாயிஸில்லை என்பதற்காகவே அவ்வாறு செய்தனரென்று கூறுகின்றனர். இது மிகப் பெரிய தவறாகும்.

ஏனெனில் இந்த ஹதீதை கொண்டு நல்ல அமலை மட்டும் வஸ்ஸலாவாக்குவதை விட நல்லோரை வஸ்ஸலாவாக்குவதே ஏற்றமாகும் என்பதை நபித் தோழர்களின் வழிமுறை நமக்குப் புலப்படுத்துகிறது என்பதுதான் உண்மையாகும். அத்துடன் நபித் தோழர்கள் இணைந்து இந்த வஸ்ஸலாவை கேட்கின்றனர். அவர்களில் ஒருவர் கூட இதை ஆட்சேபிக்கவில்லை.

அடுத்து அப்பாஸ் ரழியல்லாஹு அன்ஹு எப்படிப்பட்ட மகத்துவமுடையவர்கள் எனில் அவர்களையே வஸ்ஸலாவாக ஆக்கலாம். இருப்பினும் உமர் ரழியல்லாஹு அன்ஹு அவர்கள் எப்படி கேட்கின்றனர் எனில், நாங்கள் எங்களது நபியுடைய சிறிய தந்தையின் வஸ்ஸலாவை முன்னிறுத்துகிறோமென்று தான் கூறுகின்றனர். இது எதார்த்தத்தில் நபியவர்களையே வஸ்ஸலாவாக்கியதாகும் என்பதையும் நாம் புரிந்து கொள்ள வேண்டும்.

அல்லாமா பக்ருத்தீன் ஜனியின் அறிவிப்பில் காணப்படுவதாவது உமர் ரழியல்லாஹு அன்ஹு அவர்கள் அப்பாஸ் ரழியல்லாஹு அன்ஹு அவர்களின் வஸ்ஸலாவை கொண்டு மிம்பரின் மீது துஆ செய்தனர். அதன்பின் அப்பாஸ் ரழியல்லாஹு அன்ஹு அவர்கள் உமர் அவர்களுடன் மிம்பரில் இருந்தவாறு இப்படி துஆ செய்தனர்.....

ينزل بلاء الا بذنب ولم يكشف الا بتوبة وقد توجه بى القوم اليك لمكانى من نبيك.

“பலாய்கள் பாவங்களின் காரணமாகவே இறங்குகின்றன. இன்னும் அவை தெளபாவை கொண்டே தூரமாகின்றன. இவர்கள் என்னுடைய வஸ்ஸலாவைக் கொண்டு உன்பக்கமாக திரும்பியுள்ளனர். காரணம் நான் உனது நபியுடன் தொடர்புள்ளவனாக இருக்கிறேன்.”

- நூல்: உம்தத்துல் காரி, பாகம் 7 பக்கம் 32

ஹாபித் இப்னு அப்துல் பர்ரு அவர்கள் அப்பாஸ் ரழியல்லாஹு அன்ஹுவின் கூற்றைப் பற்றி எழுதுகின்றனர்....

ورويانا من وجوه عن عمر انه خرج يستسقى وخرج معه بالعباس فقال اللهم انا نتقرب اليك بعم نبيك صلى الله عليه وسلم ونستشفع به فاحفظ فيه لبيك صلى الله عليه وسلم كما حفظت الغلامين لصلاح ابيهما.

“எங்களுக்கு உமர் ரஹ்மியல்லாஹு அன்ஹுவைக் கொண்டு பல்வேறு அறிவிப்புகள் கிடைத்துள்ளன. அதாவது அவர்கள் அப்பாஸ் ரஹ்மியல்லாஹு அன்ஹுவோடு இஸ்த்திஸ்காவு (மழை தொழுகை)க்காக வெளிக் கிளம்பியவர்கள் துஆசெய்தார்கள். யாஅல்லாஹ்! நாங்கள் உனது நபி ஸல்லல்லாஹு அலைஹி வஸல்லம் அவர்களுடைய சிறிய தந்தையின் வஸ்ஸலாவைக் கொண்டு உனது சமீபத்துவத்தை ஆசிக்கிறோம். அவர்களை எங்களின் ஷபீஆக ஆக்குகிறோம். ஆதலால் நீ அவர்களைக் கொண்டு உனது நபிக்காக எண்ணிப் பார்ப்பாயாக. எவ்வாறு நீ அவ்விரு குழந்தைக்காகவும் அவர்களின் தந்தையுடைய நன்மையின் காரணமாக பாதுகாப்பளித்தாயோ” (மூஸா அலைஹிஸ்ஸலாம் அவர்களின் காலத்தில் கிழ்நா அலைஹிஸ்ஸலாமவர்கள் அக்குழந்தைகளின் விழப்போன சுவரை சரிப்படுத்தியது) அவ்வாறு என துஆ செய்தனர்- நூல்: இஸ்தீஆப், பாகம் 3, பக்கம் 99.

இந்த ஹதீதின் வாயிலாக அப்பாஸ் ரஹ்மியல்லாஹு அன்ஹுவின் வஸ்ஸலாவை கொண்டு துஆ செய்ததானது எதார்த்தத்தில் நபியவர்களையே வஸ்ஸலா வாக்கியதாகும் என்பதை நாம் தெரிந்து கொள்கிறோம்.

அத்துடன் அண்ணல் நபி ஸல்லல்லாஹு அலைஹி வஸல்லம் அவர்களை இறை சன்னிதானத்தில் வஸ்ஸலா வாக்குதல் என்பது முடிவாக்கப்பட்ட ஒரு விசயமாகும். இதில் உமர் ரஹ்மியல்லாஹு அன்ஹு அவர்கள் நபியவர்களின் சிறிய தந்தை அப்பாஸ் ரஹ்மியல்லாஹு அன்ஹு அவர்களை வஸ்ஸலா வாக்கியதன் மூலம் வஸ்ஸலா என்பது நபியவர்களுக்கு மட்டும் உரியதல்ல.

மாறாக நபியவர்களின் குடும்பத்தார் மற்றும் அவர்களின் தோழர்களையும் வஸ்ஸலா வாக்கலாம் என்பதையும் நாம் தெரிந்து கொள்கிறோம். ஏனெனில் யாரும் நபியவர்களை மட்டும்தான் வஸ்ஸலா வாக்க முடியும். மற்றவர்களை வஸ்ஸலா வாக்க முடியாதென்று சொல்லிவிடக் கூடாதல்லவா! இதற்காகவே உமர் ரஹ்மியல்லாஹு அன்ஹு அவர்கள் நபியவர்களின் சிறிய தந்தையை வஸ்ஸலா வாக்கிக் காட்டினர் என்பதையும் நாம் புரிந்து கொள்ள வேண்டும்.

ஹழ்ரத் சுலைம் பின் ஆமிர் என்பார் அறிவிக்கின்றனர்...

ان السماء قحطت فخرج معاوية بن ابي سفيان رضى الله عنه واهل دمشق يستسقون فلما قعد معاوية على المنبر قال ابن يزيد بن الاسود الجرس؟ قال فناداه الناس فقبل يتخطى فامرته معاوية فصعد المنبر فقعد عند رجليه فقال معاوية اللهم انا نستشفع بك اليوم بخيرنا وافضلنا اللهم انا نستشفع اليك يزيد بن الاسود

الجرشي يا يزيد ارفع يدك الى الله فرفع يزيد ورفع الناس ايديهم فما كان اوشك ان ثارت سحابة في المغرب وهبت لها ريح فسقينا حتى كاد الناس لا يتصلون الى منازلهم.

“மழை இல்லாமல் போனபோது ஹழ்ரத் முஆவியா ரழியல்லாஹு அன்ஹு அவர்களும் திமிஷ்கைச் சேர்ந்தவர்களும் துஆ செய்வதற்காக வெளியே கிளம்பினர். பின்னர் முஆவியா ரழியல்லாஹு அன்ஹு அவர்கள் மிம்பரில் அமர்ந்தபோது, யஸீத் பின் அஸ்வத் எங்கே என்று கேட்க, ஜனங்கள் அவரை அழைத்தனர். அவர் துள்ளிக் குதித்தவராக வந்தார். அவர் முஆவியா ரழியல்லாஹு அன்ஹு அவர்கள் “யாஅல்லாஹ்! இன்று நாங்கள் உனது சன்னிதானத்தில் எங்களில் சிறந்தவராகிய யஸீத் பின் அஸ்வதுடைய சிபாரிசை முன்னிறுத்துகிறோம் என்றவர்கள், யஸீத்! அல்லாஹ்வின் திருமுன் உமது கைகளை உயர்த்து என்று சொல்ல, அவர் தமது கைகளை உயர்த்தினார். ஜனங்களும் தங்களின் கைகளை உயர்த்தினர். (அதன்பின் துஆ செய்தனர்) இருந்தார்போல் மேற்கு பக்கமிருந்து ஒரு மேகம் கிளம்ப காற்றும் வீசத் துவங்கி மழை பெய்யத் துவங்கிற்று. எதுவரையெனில் ஜனங்கள் தமது வீடுகளுக்குச் செல்வதே சிரமமாகி விட்டது” நூல்: தபகாத், பாகம் 7, பக் 444.

மழைக்காக துஆ செய்யப்பட்ட இக்கூட்டத்தில் நபித் தோழர்களும், தாபியீன்களும் இருந்தனர். அவர்களில் ஒரு ஸாலிஹான மனிதரை வஸ்லாவாக்கி துஆ செய்ததை தவறென்று ஒருவர் கூட ஆட்சேபிக்கவில்லை. இப்படி ஒரு ஸாலிஹான மனிதரை வஸ்லாவாக்குவது ஆகுமானதே என்பதை இஜ்மாவான அவர்களின் செயல் நமக்கு புலப்படுத்துவதையும் நாம் எண்ணிப் பார்க்க வேண்டும்.

வஸ்லாவும் நான்கு இமாம்களும்

இமாமுல் அஃழம் அபுஹனிபா ரழியல்லாஹு அன்ஹு கூறுகின்றனர்...

يا مالكي كن شافعي في فقتي اني فقير في الوري لغناك
يا اكرم الثقلين يا كنز الوري جدلي بجودك وارضني برضاك
انا طامع بالجود منك ولم يكن لا بي حثيفة في الانام سواك.

“ஓ! எனது மாலிகே! தாங்கள் எனது நாட்டத்திற்குரிய ஷபீஆக இருக்கிறீர்கள். நான் எல்லா சிருஷ்டிகளிலும் தங்களின் கொடையை எதிர்பார்க்கும் பஃகீராக இருக்கிறேன். ஏ! மனுஜின்னை விட அதிகமான கொடையாளரே! ஏ! படைப்புக்களின் பொக்கிஷமே! என்மீது இரக்கம் காட்டுங்கள். இன்னும் தங்களின் திருப்தியை கொண்டு என்னை திருப்திக் கொள்ளுங்கள். நான் தங்களின் மன்னிப்பின் மீது நம்பிக்கையுள்ளவனாக இருக்கிறேன். இன்னும் தங்களை தவிர சிருஷ்டிப் பொருட்களில் அபூஹனிபாவுக்கு வேறு யாருமில்லை” நூல்: அல் கஸீதத்துன் நுஃமானிய்யா பக்கம் 199,200

இமாம் மாலிக் ரஹிமஹுல்லாஹ் அவர்கள் மஸ்ஜிதுன் நபவியில் இருந்தபோது, கலீபா மன்ஸூர் நபியவர்களை ஸியாரத்து செய்வதற்காக வந்தார். அப்போது அவர் மாலிக் ரஹிமஹுல்லாஹ் அவர்களை நோக்கி, அபூ அப்துல்லாஹ்வே! நான் துஆ செய்யும் போது நபியவர்களை முன்னோக்குவதா? அல்லது கிப்லாவை முன்னோக்குவதா என்று கேட்க அதற்கு இமாம் மாலிக் ரஹிமஹுல்லாஹ் அவர்கள்.....

ولم تصرف وجهك عنه وهو وسيلتك ووسيلة ابيك آدم الى الله تعالى بل استقبله واستشفع به فيشفعه الله فيك.

“நீர் நாயகம் ஸல்லல்லாஹு அலைஹி வஸல்லம் அவர்களை விட்டு உமது முகத்தை எவ்வாறு திருப்ப முடியும்? ஏனெனில் அவர்கள் தான் இறைவனுடைய சன்னிதானத்தில் உம்முடையவும் உமது தந்தை ஆதமுடையவும் வஸீலாவாக இருக்கிறார்கள். ஆதலால் அவர்களை நோக்கி உமது முகத்தை திருப்பி அவர்களிடம் ஷபாஅத்தைக் கேளும். அல்லாஹ் உமது விசயத்தில் நபியவர்களின் ஷபாஅத்தை ஏற்றுக் கொள்வான் எனக் கூறினார்”. நூல்: ஷிபா, பாகம் 2, பக்கம் 33

ஒரு ஆச்சரியமான விசயம் என்னவெனில், இன்று மக்காவிலும் மதீனாவிலும் நிறையபேர் கஃபாவை நோக்கி தங்களின் கால்களை நீட்டிக் கொண்டு அமர்ந்திருப்பதை பார்க்கிறோம். அதை அங்குள்ளவர்களில் யாரும் தவறென்றும் சொல்வதில்லை. ஆனால் அதே நேரம் அண்ணல் நபி ஸல்லல்லாஹு அலைஹி வஸல்லம் அவர்களின் புனிதமிகு ரௌலாவில் நபியவர்களுக்கு ஸலாமும் ஸலவாத்தும் சொல்வோரை பார்த்து கிப்லாவின் பக்கமாக முகத்தை திருப்பி துஆ செய்யுங்கள். நபியவர்களின் பக்கமாக உங்களின் முதுகை திருப்புங்கள் என்று வற்புறுத்துகின்றனர்.

இமாம் ஷாபி ரஹிமஹுல்லாஹ் அவர்கள் கூறுகின்றனர்...

ال النبي ذريعتي وهم اليك وسيلتي

ارجوا بهم اعطى غدا بيدي اليمين صحيقتي

“நபியவர்களின் குடும்பத்தாரே எனது ஆதாரமாகும். இன்னும் அவர்கள்தான் அல்லாஹ்விடம் என்னுடைய வஸ்ஸலாவாகும். பின்னும் அவர்களுடைய வஸ்ஸலாவை கொண்டு மறுமை நாளன்று பட்டோலை எனது வலது கரத்தில் தரப்படுமென்று எனக்கு நம்பிக்கையுண்டு” நூல்:அஸ்ஸவாயிகுல் முஹர்ரகா, பக்கம் 180

இமாம் அஹ்மத் இப்னு ஹன்பல் ரஹிமஹுல்லாஹ் அவர்கள் இமாம் ஷாபி ரஹிமஹுல்லாஹ்வுடைய வஸ்ஸலாவைக் கொண்டு துஆ செய்ததைக் கண்ட அவர்களின் மைந்தர் ஆச்சரியப்பட்டார். அதைக் கண்ட இமாமவர்கள் தமது மைந்தரை பார்த்து....

ان الشافعي كالشمس للناس وكالعافية للبدن.

“இமாம் ஷாபி அவர்களுக்கு உதாரணமானது, எவ்வாறு மனிதர்களுக்கு தூரியனை கொண்டு தேகத்திற்கு ஆரோக்கியம் இருக்கிறதோ அவ்வாறு என்றனர்” -

நூல்:ஷவாஹிதுல் ஹக், பக்கம் 166

வஸ்ஸலாவும் உலமாக்களிலுள்ள இமாம்களும்

வஸ்ஸலாவைக் குறித்து உலமாக்களிலுள்ள இமாம்களின் செய்திகளையும் சம்பவங்களையும் நாம் தொகுக்கத் துவங்கினால் அதுவே ஒரு மிகப் பெரிய நூலாக விரிந்துவிடும் என்பதில் சந்தேகமில்லை. ஆதலால் இங்கே குறிப்பிட சிலரது செய்திகளை மட்டும் உங்களின் மேலான பார்வைக்குத் தருகிறோம்.

இமாம் கஸ்ஸாலி ரஹிமஹுல்லாஹ் அவர்கள் பயணத்தின் ஒழுங்குமுறை பற்றி...

பயணத்தின் இன்னொரு பகுதியில் நபிமார்கள், ஸஹாபாக்கள், தாபிஈன்கள் மற்றும்முள்ள வலிமார்கள், உலமாக்கள் போன்றோரை ஸியாரத்துச் செய்வதாகும். இதில் ஒருவர் வாழுகின்ற காலத்தில் யாரை சந்திப்பதன் மூலமாக பரக்கத் பெறப்பட்டதோ அவரது இறப்புக்குப் பின்னாலும் அவரை கொண்டு பரக்கத் பெற முடியும் என்று கூறுகின்றனர்.

இமாம் இப்னுல்ஹாஜ். இவர்கள் மார்க்க சம்பந்தமான விசயத்தில் மிகவும் கடுமையானவர்கள். இவர்கள் வலிமார்கள், நபிமார்கள், குறிப்பாக அண்ணல் நபி

ஸல்லல்லாஹு அலைஹி வஸல்லம் அவர்கள் போன்றோரிடம் வஸ்ஸலா தேடுவதை குறித்தும் உதவி தேடுவதன் முறை குறித்தும் விரிவாகவும் அதேநேரம் சுருக்கமாகவும் விபரித்துள்ளார்கள். அவைகளிலிருந்து சிலவற்றை மட்டும் உங்களின் பார்வைக்கு இங்கே எடுத்துக் காட்டுகிறோம்.

ஒருவேளை இறந்தவர் ஒரு பாமரராக இருப்பாராயின் அவரது கப்பரை ஸியாரத்துச் செய்வதற்குரிய முறையானது, கிப்லாவின் பக்கமாக அமர்ந்து கப்பரை முன்னோக்க வேண்டும். அதன்பின் முதலில் அல்லாஹ்வை புகழ்ந்து பின்னர் நாயகம் ஸல்லல்லாஹு அலைஹி வஸல்லம் அவர்களின் மீது ஸலவாத்து சொல்லி இயன்றவரை அக்கப்ரானிக்காக துஆ செய்ய வேண்டும். பின்னர்...

وكذلك يدعوا عند هذه القبور عند نازلة نزلت به او بالمسلمين ويتضرع الى الله تعالى في زوالها وكشفها عنه وعنهم.

“அந்தக் கப்ருக்கு போய் துஆ செய்ய வேண்டும். இனி அக்கப்ரானியின் மீதோ அல்லது முஸ்லிம்களின் மீதோ ஏதேனும் துன்பம் இறங்குமாயின் அல்லாஹ்விடம் அழுது அத்துன்பம் அக்கப்ரானியை விட்டும் முஸ்லிம்களை விட்டும் நீங்க வேண்டும் என துஆ கேட்க வேண்டும்” நூல்: அல்முத்கல், பாகம் 1, பக்கம் 248

ثم يتوسل باهل تلك امقابر اعنى بالصالحين منهم فى قضاء حوائجه ومغفرة ذنوبه ثم يدعوا لنفسه ولوالديه ولمشائخه ولا قاربه ولاهل تلك المقابر ولا موات المسلمين ولا حيائهم وذريتهم الى يوم الدين ولمن غاب عنه من اخوانه ويجأ الى الله تعالى بالدعاء عندهم ويكثر التوسل بهم الى الله تعالى لانه سبحانه اجتباهم وشرفهم وكرمهم فكما نفع بهم فى الدنيا ففى الآخرة اكثر فمن اراد حاجة فليذهب اليهم ويتوسل بهم فانهم الواسطة بين الله تعالى وخلقهم. وقد تقرر فى الشرع وعلم بالله تعالى بهم من الاعتناء وذلك نثير مشهور ومازال الناس من العلماء والاكابر كابرا عن كابر مشرقا ومغربا يتبركون بزيارة قبورهم ويجدون بركة ذلك حسا ومعنى.

“பின்னர் தமது நாட்டங்கள் நிறைவேறுவதற்காகவும் பாவங்கள் மன்னிக்கப்படுவதற்காகவும் வலிமார்களின் வஸ்ஸலாவை முன்னிருத்த வேண்டும். அதன்பின் தனக்காகவும் தனது பெற்றோருக்காகவும் உறவினர்களுக்காகவும் ஷைகுமார்களுக்காகவும் அக்கப்ரானிகளுக்காகவும் மற்றும் உயிரோடுள்ள இறந்துபோய்விட்ட முஸ்லிம்களுக்காகவும் இன்னும் மறுமை நாள்வரை வரவிருக்கும் தனது சந்ததிகளுக்காகவும் மற்றும் மறைவாக இருப்பவர்களுக்காகவும் துஆ செய்ய வேண்டும்.

இன்னும் அந்த வலிமார்களின் முன்னால் நின்று மிகவும் தாழ்மையாக அல்லாஹ்விடம் துஆ செய்ய வேண்டும். அப்போது அதிகமாக அவர்களின் வஸ்ஸலாவை முன்னிருத்த வேண்டும். ஏனெனில் அல்லாஹ் அவர்களை தனது வஸ்ஸலாவாக தேர்ந்தெடுத்திருக்கிறான். அத்துடன் அவர்களை கண்ணியத்தை கொண்டும் கராமத்தைக் கொண்டும் அழகு படுத்தியிருக்கிறான். எவ்வாறு உலகிலுள்ள போது அவர்களை கொண்டு பிரயோஜனத்தை அருள் புரிந்தானோ அதேபோல மறுமையில் அதைவிட பன்மடங்கு அதிகமான பிரயோஜனமுண்டு. இனி எவரேனும் எதையாவது நாடுவாரேயாயின் அவர் அவர்களிடம் சென்று அவர்களின் வஸ்ஸலாவை முன்னிறுத்த வேண்டும். ஏனெனில் அவர்கள் அல்லாஹ்வுக்கும் அவர்களுக்கும் இடையே வாஸிதாவாக இருக்கிறார்கள்.

மேலும் ஷரீஅத்தில் அல்லாஹ் அவர்களை எந்த அளவுக்கு கண்ணியப்படுத்த உள்ளான் என்பது நமக்கு தெரிந்தது மட்டுமின்றி உறுதிப்படுத்தப்பட்டும் உள்ளது. மேலும் கிழக்கு மேற்கு பகுதியை சேர்ந்த மகத்தான உலமாக்களும் தலைவர்களும் வலிமார்களின் கப்ரை ஸியாரத்துச் செய்வதை கொண்டு பரக்கத் பெற்றுள்ளனர் என்பதும் மிகவும் பிரபலமானதாகும். மேலும் உணர்வளவிலும் எதார்த்தத்திலும் அவர்களின் பரக்கத்தை பலரும் பெற்று வந்துள்ளனர்.

நூல்: அல்முத்கல், பாகம் 1, பக்கம் 249

பின்னர் அஷ்ஷெய்கு இமாம் அபு அப்துல்லாஹ் பின் நுஃமான் ரஹிமஹுல்லாஹ் அவர்கள் சொல்வதை நகல் செய்கின்றனர்....

تحقق لذوى الصائر والاعتبار ان زيارة قبور الصالحين محبوبة لاجل التبرك مع الاعتبار فان بركة الصالحين جارية بعد مماتهم كما كانت فى حياتهم والدعاء عند قبور الصالحين والتشفع بهم معمول به عند علماء المحققين من ائمة الدين.

“அகப்பார்வையுடையோரிடம் அவர்களது திடமான நம்பிக்கையை கொண்டு ஆதாரப்படுத்தப்பட்டுள்ளதாவது வலிமார்களின் கப்ருகளை ஸியாரத்து செய்வதானது பரக்கத்தையும் படிப்பினையையும் பெற்றுக் கொள்வதற்குரிய விரும்பத்தக்க ஒன்றாகும். ஏனெனில் வலிமார்களின் பரக்கத்தானது அவர்களது வெளித்தோற்ற வாழ்க்கையை போன்றே அவர்களது மறைவுக்குப் பின்னரும் நிகழுகின்றது. பின்னும் வலிமார்களின் கப்ருகளில் துஆ செய்வதும் அவர்களை வஸ்ஸலாவுக்குவதும் நமது முஹக்கிகீன்கள் மற்றும் இமாம்களின் வழக்கமாகும்.”

நூல்: அல்முத்தக் பாகம் 1, பக்கம் 249

இதன்பின் நபிமார்கள் ரஸூல்மார்கள் போன்றோரின் புனிதமிகு கப்ருகளை ஸியாரத்துச் செய்வதற்குரிய முறைபற்றி இவ்வாறு கூறுகின்றனர்...

وأما عظيم جناب الانبياء والرسل صلوات الله وسلامه عليهم اجمعين فيأتى اليهم الزائر ويتعين عليه قصدهم من الامكن البعيدة فاذا جاء اليهم فليصف بالذل والانكسار والمسكنة والفقر واحاجة والاضطرار والخضوع. ويحضر قلبه وخاطره اليهم والى مشاهدتهم بعين قلبه لا بعين بصره. لانهم لا يبلون ولا يتغيرون ثم يثنى على الله تعالى بما هو اهل له ثم يصلى عليهم ويترضى عن اصحابهم ثم يترحم على التابعين لهم باحسان الى يوم الدين ثم يتوسل الى الله تعالى بهم فى قضاء مآريه ومغفرة ذنوبه ويستغيث بهم وبطلب حوائجه منهم ويجزم الا جابة ببركتهم ويقوي حسن ظنه فى ذلك فاذهم باب الله المفتوح.

“நபிமார்கள் மற்றும் ரஸூல்மார்கள் போன்றோரின் மகத்தான சன்னிதானத்திற்கு ஸியாரத்திற்காக செல்வோர் தொலைவிலிருந்தே ஸியாரத்துச் செய்வது கண்டிப்பாக அவசியமாகும். இன்னும் அப்பரிசுத்தவான்களின் சன்னிதானத்திற்கு வருகை தருவோர் மிகவும் தாழ்மையாக, பணிவாக, தழுதழுத்த மெதுவான குரலில் தனது நாட்டத்தை கேட்க வேண்டும். அத்துடன் தனது உள்ளத்தை அவர்கள் முன் ஆஜர்படுத்த வேண்டும். முகக்கண்ணை விட்டு அகக்கண்ணால் அவர்களது ஜியாரத்தை முன்னோக்க வேண்டும். ஏனெனில் நபிமார்களின் புனித தேகத்தில் எந்தவொரு பாதகமோ அல்லது மாற்றமோ எப்போதும் நிகழ்வதில்லை. அதன்பின் அல்லாஹ்வை புகழ்ந்துநபிமார்களின் மீது ஸலவாத்துச் சொல்ல வேண்டும். அவர்களின் தோழர்களுக்காக இறைதிருப்தியை கேட்க வேண்டும். இவ்வாறே இறுதிநாள் வரை அத்தோழர்களின் அடிச்சுவட்டில் நடக்கப்போருக்காக ரஹ்மத்தை கேட்க வேண்டும்.

அதன்பின் தனது நாட்டம் நிறைவேறுவதற்காகவும் தமது பாவங்கள் மன்னிக்கப்படுவதற்காகவும் அல்லாஹ்விடம் அவர்களை வஸ்ஸலாவாக்க வேண்டும். இன்னும் அவர்களை கொண்டு தனக்கு உதவி கிடைக்க வேண்டுமென கேட்க வேண்டும். அத்துடன் தனது தேவைகளை அவர்களிடம் முறையிடுவதோடு தமது துஆ கண்டிப்பாக அங்கீகரிக்கப்படும் என்றும் முழுமையாக நம்ப வேண்டும். இவ்விசயத்தில் முடிந்தவரை நல்லெண்ணத்தை கொண்டே காரியமாற்ற வேண்டும். ஏனெனில் இவர்கள் அல்லாஹ்வின் திறந்து வைக்கப்பட்டுள்ள வாயில்களாகும்.

மேலும் இறைவனின் மகத்தான வழக்கமானது அந்த நல்லோரின் காரணமாக அவர்களது கரத்தை கொண்டு நாட்டங்களை நிறைவேற்றி வைக்கிறான். இனி யார் அந்தநல்லோரின் தர்பாருக்கு செல்ல முடியவில்லையோ அவர்கள் அவர்களின்

தர்பாருக்கு தங்களின் ஸலாமை எத்தி வைக்க வேண்டும். அத்துடன் தமது நாட்டம் நிறைவேறுவதற்காகவும் தங்களின் பாவங்கள் மன்னிக்கப்படுவதற்காகவும் தமது குறைகள் மறைக்கப்படுவதற்காகவும் அவைகளை அவர்களிடம் மானசீகமாக முறையிடவும் வேண்டும். ஏனெனில் அவர்கள் ஸாதாத்துகளாக இருப்பதால் கேட்போர்களின் கேள்விகளையும், வஸிலாவையும், நாட்டம் வைப்போரின் நாட்டத்தையும், பாதுகாப்புத் தேடுவோரின் வேண்டுதலையும் அவர்கள் ஒருபோதும் ஏற்காமல் இருப்பதில்லை.- நூல்: அல்முத்கல்,பாகம் 2 பக்கம் 251

வள்ளல் நபியை வஸ்ஸலாவாக்குதல்

இமாம் இப்னு ஹாஜ்

“ஸைய்யிதுல் அவ்வலீனும் ஆசிகீனுமாகிய ஸல்லல்லாஹு அலைஹி வஸல்லம் அவர்களை ஸியாரத்துச் செய்யும் போது மிக மிகப் பணிவாகவும் தாழ்மை உணர்வோடும் இயன்றவரை மெதுவாகவும் ஸியாரத்துச் செய்ய வேண்டும். ஏனெனில் அவர்கள் அங்கீகரிக்கப்பட்ட ஷபீஆகவும் ஷஃபாஅத்திற்கு உரியவர்களாகவும் இருக்கின்றனர். அவர்களின் ஷஃபாஅத் ஒருபோதும் மறுக்கப்படுவதில்லை. அவர்களிடம் தனது தேவையை முறையிடுபவர், அவர்களை வஸ்ஸலாவாக ஆக்குபவர், அவர்களின் தர்பாரில் ஆஜராகுபவர், அவர்களிடம் இஸ்த்திகாதாவையும், இஸ்த்திஆனத்தையும் தேடுபவர் கண்டிப்பாக வெறுங்கையாக திரும்பவே மாட்டார். காரணம் நாயகம் ஸல்லல்லாஹு அலைஹி வஸல்லம் அவர்கள் பூரணத்துவத்தின் குத்பாவாகவும் இறைவனது சாம்ராஜ்யத்தின் மாப்பிள்ளையாகவும் இருக்கின்றனர்.

இனி யார் அவர்களை வஸ்ஸலா வாக்குகின்றாரோ, அவர்களை காரணமாக்கி உதவி தேடுகிறாரோ, தனது நாட்டத்தை கேட்கிறாரோ அவர் வெறுங்கையாக திருப்பி அனுப்பப்படுவதேயில்லை. இது சோதித்து அறியப்பட்டதாகும். அதேநேரம் அவர்களது ஸியாரத்தில் ஒழுக்கம் மிகவும் அவசியமாகும். நமது உலமாக்கள் கூறுகின்றனர்: ஸியாரத்துச் செய்பவர் தன்னை நபியவர்கள் முன் இருப்பதாக உணர வேண்டும். எவ்வாறு நபியவர்கள் ஜீவியத்தோடு இருக்கும் காலத்தில் இருந்தார்களோ அவ்வாறுதான் இப்போதும் இருக்கிறார்கள் என்று எண்ண வேண்டும்.

ஏனெனில் அவர்களின் இருப்பிலும் இறப்பிலும் எந்தவொரு மாற்றமும் இல்லை. அவர்கள் தமது உம்மத்தைப் பார்த்துக் கொண்டுள்ளனர். இன்னும் அவர்களின் நிலைமைகள், எண்ணங்கள், நாட்டங்கள், சிந்தனை போன்ற அனைத்தையும் அவர்கள் பார்த்துக்கொண்டுள்ளனர். அத்துடன் அவையனைத்தும் அவர்களுக்கு முன்னால்

வெளியாகியுள்ளது. அதில் எந்தச் சந்தேகமும் இல்லை.” – நூல் அல்முத்கல் பாகம்1, பக்கம் 252

அடுத்து அல்லாமா முல்லா அலி காரி ரஹிமஹுல்லாஹ் கூறுகின்றனர்...

قبل اذ تحيرتم في الامور فاستعينوا من اهل القبور.

“நீங்கள் பல்வேறு காரியங்களில் திகைப்படைந்து விடுவீர்களாயின் கப்ருடையவர்களை கொண்டு உதவி தேடுங்கள் எனக் கூறப்பட்டுள்ளது. அதாவது கப்ரானிகளின் வஸ்ஸலாவைக் கொண்டு துஆ செய்யுங்கள். அல்லாஹ் நாட்டங்களை நிறைவேற்றுவான்.” – நூல்: ஷரஹ் முஸ்னத் இமாமுல் அஃலம், பக்கம் 114

அல்லாமா தகிய்யுத்தீன் சுப்கீ ரஹிமஹுல்லாஹ் கூறுகின்றனர்...

اعلم انه يجوز ويحسن التوسل والاستعانة والتشفع بالنبي صلى الله عليه وسلم الى ربه سبحانه وتعالى وجواز ذلك وحسنه من الامور المعلومة لكل ذي دين المعروفة من فعل الانبياء والمرسلين ولم ينكر احد ذلك من اهل الاديان ولا سمع به في زمن من الزمان حتى جاء ابن تيمية فتكلم في ذلك بكلام يلبس فيه على الضعفاء الاغمار.

“அண்ணல் நபி ஸல்லல்லாஹு அலைஹி வஸ்ஸலம் அவர்களை வஸ்ஸலாக்குவதும், அவர்களிடம் உதவி தேடுவதும், அல்லாஹ்விடம் அவர்களை ஷபாஅத்திற்குரியவர்களாக ஆக்குவதும் ஜாயிஸானதும் சுன்னத்துமாகும். மேலும் இது ஆகுமானதென்பதையும், சுன்னத் என்பதையும் முஃமீன்கள் நன்றாக அறிவார்கள். இன்னும் இது நபிமார்கள், ரஸூல்மார்கள், ஸலபுஸ் ஸாலிஹீன்கள், உலமாக்கள் மற்றும் பாமர முஸ்லிம்களின் நடைமுறையுமாகும். எந்த மார்க்கவாதியும் இதை மறுக்கவில்லை. இவ்வாறே எந்தக் காலத்திலும் எவரும் மறுத்ததாக கேட்டதுமில்லை. எதுவரை எனில் இப்பனு தைமிய்யா வந்தார். அவர்தான் இவ்விசயத்தில் பேசத் துவங்கினார். அவர் பலவீனர்களையும், அறிவற்றவர்களையும் மோசம் செய்தார்.” – நூல்: ஷிபாவுஸ் ஸகாம், பக்கம் 160.

அல்லாமா இப்பனு ஹஜர் அஸ்கலானி ரஹிமஹுல்லாஹ் கூறுகின்றனர்....

ياسيدى يا رسول الله قح شرفت قصائدى بمجيج قح رصفا

مدحتك اليوم ارجوا الفضل منك غدا من الشفاعة فالحظى بها طرفا

بكم توسل يرجوا العفو عن زلل من خوفه جفنه الهامى لقد ذرفا

“என் ஸையிதே! அல்லாஹ்வுடைய ரஸூலே! தங்களை புகழ்ந்து பாடப்பட்ட எனது கவிதைகள் சிறப்புக்குரியதாகி விட்டன. இன்று நான் உங்களின் கவிதையை பாடியுள்ளேன். நாளை எனக்கு உங்களின் ஷபாஅத்தின் மீது நம்பிக்கையுண்டு. அங்கே என்னை கவனத்தில் கொள்ளுங்கள். பாவியான இந்த அடியான் உங்களை வஸ்ஸலாவாக்கி இருக்கிறேன். அவனது பாவங்கள் மன்னிக்கப்பட்டு விடுமென்ற நம்பிக்கையுண்டு. அச்சத்தின் காரணமாக அவனது இமைகளிலிருந்து கண்ணீர் வழிந்து கொண்டுள்ளது.”

நூல்: அல் மஜ்மூஅத்துன் நப்ஹானிய்யா, பாகம் 2, பக்கம் 391.

எல்லா தரப்பினராலும் கண்ணியமான பார்வை கொண்டு பார்க்கப்படும் ஹழரத் ஷாஹ் வலியுல்லாஹ் முஹத்திஸ் தெஹ்லவி ரஹிமஹுல்லாஹ் கூறுகின்றனர்...

واظهر لى الاسرار وعرفنى بنفسه وامدنى امدادا عظيما اجماليا وعرفنى كيف استمد به فى حوائجى.

“நாயகம் ஸல்லல்லாஹு அலைஹி வஸ்ல்லம் அவர்கள் என் மீது ரகசியங்களை வெளிப்படுத்தினர். இன்னும் அந்த வஸ்துக்களை பற்றியும் அறிவித்துத் தந்தனர். இன்னும் எனக்கு ஒட்டு மொத்தமாக மிகப் பெரும் உதவியும் செய்தனர். மேலும் நான் எனது தேவைகளின் போது எவ்வாறு உதவி தேட வேண்டுமென்பதையும் எனக்கு சொல்லித் தந்தனர்.”

நூல்: புயூமுல் ஹரமைன் பக்கம் 86.

வஸ்ஸலாவும அஹ்லெ ஹதீது உலமாக்களும்

இதற்குமுன் எந்தெந்த உலமாக்களிலுள்ள பெரியோர்களின் அறிவிப்புக்களை நாம் எடுத்துக் காட்டியுள்ளோமோ அவையனைத்தும் அழுத்தமான ஆதாரங்களும் போற்றுதலுக்குரிய ஒன்றுமாகும். இப்போது நாம் எடுத்துக் காட்டப் போகும் செய்திகள் கைரெ முகல்லிதீன்களாகிய வஹாபிகளால் மதிக்கப்படும் உலமாக்களின் கூற்றுக்களாகும்.

அல்லாமா இப்னு கையிம் எழுதுகிறார்...

لا سبيل الى السعادة والفلاح لا فى الدنيا ولا فى الآخرة الا على ايدى الرسل (الى ان قال) ولا ينال رضاء الله التة الا على ايديهم.

“இம்மையிலும் மறுமையிலும் நன்மையும் ஈடேற்றமும் நபியவர்களின் கரத்தில்தானுள்ளது. இன்னும் அல்லாஹ்வின் திருப்தியும் அவர்களின் கரத்தில்தான் உள்ளது.” நூல்: ஸாதுல் மஆத், பாகம் 1, பக்கம் 15

அல்லாமா இப்னு தைமிய்யா தமது “அத்தவஸ்ஸுல் வல் வஸ்ஸீலா” என்னும் நூலில், ஸஹாபாக்களான முஹாஜிர் மற்றும் அன்சாரித் தோழர்களுக்கு மத்தியில் உமர் ரழியல்லாஹு அன்ஹு அவர்களின் துஆ ஸஹீஹானதும் அனைத்து கல்விமான்களாலும் ஏற்றுக் கொள்ளப்பட்டதுமாகும். ஹழ்ரத் உமர் ரழியல்லாஹு அன்ஹு அவர்கள் அப்பாஸ் ரழியல்லாஹு அன்ஹு அவர்களின் வஸ்ஸீலாவை கொண்டு துஆ செய்தனர் என்று எழுதுகிறார்.

هذا دعاء اقره عليه جميع الصحابة لم ينكر عليه احد مع شهرته وهو من اظهر الا جماعات الاقرارية ودعا بمثله معاوية بن ابي سفيان في خلافة

“இந்த துஆவை எல்லா நபித் தோழர்களும் அங்கீகரித்தனர். யாரும் மறுக்கவில்லை. அத்துடன் இந்த துஆ மிகவும் பிரபலமானதாகும். மேலும் இது தெளிவான இஜமாஇய்யத்தைக் கொண்டு ஏற்றுக் கொள்ளப்பட்டதுமாகும். இதே போன்றதொரு துஆவை ஹழ்ரத் முஆவியா ரழியல்லாஹு அன்ஹு அவர்களும் தமது ஆட்சிக் காலத்தில் கேட்டுள்ளனர்.” நூல்: துஹபத்துல் அஹ்வதீ, பாகம் 4, பக்கம் 282

அல்லாமா காழி ஷவ்கானி எழுதுகிறார்.....

ان التوسل به صلى الله عليه وسلم يكون في حياته وبعد موته وفي حضرته ومغيبته. انه قد ثبت لتوسل به صلى الله عليه وسلم في حياته وقد ثبت التوسل بغيره بعد موته باجماع الصحابة.

“நாயகம் ஸல்லல்லாஹு அலைஹி வஸல்லம் அவர்களிடம் வஸ்ஸீலா என்பது அவர்களின் ஜீவிய காலத்திலும் மறைவுக்குப் பின்னும் உண்டு. இவ்வாறே அவர்களின் தர்பாரிலும் உண்டு. தொலைவிலும் உண்டு. பின்னும் நாயகம் ஸல்லல்லாஹு அலைஹி வஸல்லம் அவர்களின் ஜீவிய காலத்தில் அவர்களை வஸ்ஸீலாவாக்கியதற்குரிய ஆதாரமுண்டு. ஆனால் அவர்களின் மறைவுக்குப் பின்னால் மற்றவர்களைக் கொண்டு வஸ்ஸீலா ஆதாரப்படுத்தப்பட்டுள்ளது.”

நூல்: துஹபத்துல் அஹ்வதீ, பாகம் 4, பக்கம் 282

நவாப் வஹீதுஸ் ஸமான் எழுதுகிறார்.....

وليت شعري اذا جاز التوسل الى الله بالا عمال الصالحة فيقاس عليها التوسل بال صالحين ايضا قال الجزري في الحصن في آداب الدعاء منها ان يتوسل الى الله تعالى بانبيائه وال صالحين من عباده.

“இனி குர்ஆன் ஹதீதைக் கொண்டு இறைவனுடைய சன்னிதானத்தில் நல்லமலை வஸ்ஸீலா வாக்குதல் ஜாயிஸான ஒன்றெனில் வலிமார்களை வஸ்ஸீலா வாக்குவதும்

இதன்மீது அனுமானிக்கப்படும். அல்லாமா ஜுஸ்ர ஹிஸ்ஸுல் ஹஸ்னீல், துஆவுக்குரிய ஒரு ஒழுக்கமானது அல்லாஹ்விடம் நபிமார்களையும் வலிமார்களையும் வஸ்ஸலாவாக்குவதாகும் எனக் கூறுகின்றனர்.”

நூல்: ஹத்யத்துல் மஹதி, பக்கம் 48.

வஸ்ஸலாவும் தேவ்பந்த உலமாக்களும்

மௌலவி ரஷீத் அஹ்மத் கங்கோஹியிடம் கீழ்க்கண்ட கவிதையை குறித்து வினவப்பட்ட போது அதற்கவர் தந்த பதிலானது....

يا رسول الله انظر حالنا يا حبيب الله اسمع قالنا
 انني في بحر غم مغرق خذ يدي سهل لنا اشكالنا
 يا اكرم الخلق مالي من الود به سواك عند حلول الحادث العمم

“இப்படிப்பட்ட வாக்கியங்களை ராகமிட்டோ அல்லது சாதாரணமாகவோ விர்தாக்குதல் மக்ருஹ் தன்ஸ்ஹாகும். அன்றி குப்ரோ பெரும்பாவமோ ஆகாது.”

நூல்: பதாவா ரஷீதிய்யா, பக்கம் 69.

மௌலவி அஷ்ரப் அலி தானவி தனது ஹைகு ஹாஜி இம்தாதுல்லாஹ் மக்ஃ அவர்களுக்கு எழுதியதைப் பாருங்கள்.....

يا مرشدی يا مولائی يا مفرزى يا ملجائى في مبدئى وعادى
 ارحم غلى ايا غياث فليس لي كهفي موى حبكم من زادى
 فاز الانام بكم واني هائم فانظر الى برحمة يا هاد
 يا سيدى الله شيئا انه انتم لى المجدى واني جادى

“என் முர்ஷிதே! என் மௌலாவே! எனது திகைப்பை அகற்றும் நேசரே! எனது இம்மை மறுமையின் ஆதரவே! ஓ! எனது புலம்பலை கேட்பவரே! என்மீது இரக்கம் காட்டும். நான் செல்லும் பாதைக்கு கட்டுச் சாதமாக என்னிடம் உமது நேசத்தையன்றி வேறெதுவும் இல்லை. படைப்புக்கள் உம்மை கொண்டு பயனடைகின்றன. நான் திகைப்பிலிருக்கிறேன். இரக்கத்தின் ஹாதியே! கொஞ்சம் இந்தப் பக்கமும் பாரும். என் தலைவரே! அல்லாஹ்வுக்காக ஏதாவது தாரும். நீர் அருளப்பட்டவராயிருக்கிறீர். நான்

அல்லாஹ்வுக்காக யாசிப்பவனாக இருக்கிறேன்.“ நூல்: தத்கிரத்துர் ரஷீத் பாகம் 1, பக்கம் 114

மௌலவி அஷ்ரப் அலி தானவி அண்ணல் நபியிடம் எப்படி கேட்கிறார் என்பதைப் பாருங்கள்....

ياحيب الاله خذ بيدي مالعجزى سواك مستندى
كن رحيمًا لذلتى واشفع ياشفيع الورى الى الصمد
اعتصامى سوى جنابك لى ليس يا سيدى الى احد

“ஓ! அல்லாஹ்வின் நேசரே! என்னை ஆதரியுங்கள். எனது இயலாமையை நீக்க உங்களைத் தவிர வேறு போக்கிடமில்லை. தாங்கள் எனது தவறுகள் மீது இரக்கம் காட்டுங்கள். இன்னும் படைப்புகளுக்கெல்லாம் ஷபாஅத்துச் செய்பவரே! அல்லாஹ்விடம் எனக்காகவும் ஷபாஅத்துச் செய்யுங்கள். ஆக்கா! உங்களின் தர்பாரை தவிர எனக்கு வேறு ஆதரவில்லை. இறுதியில் ஸஹாபா தாபியீன்களின் தர்பாரில் கேட்கிறோம். பலவீனமானவர்களுக்காகவும் துன்பத்தில் அகப்பட்டோருக்காகவும் (அல்லாஹ்விடம்) உதவி தேடுங்கள். இன்னும் உதவிக்காக தயாராகி விடுங்கள்” -நூல்: ழமானுத் தக்மீல் :பீஸமானித் த:ஜீல், பக்கம் 172

நத்வத்துல் உலமா லக்னோ

லக்னோவிலுள்ள நத்வத்துல்உலமாவைச் சேர்ந்த மௌலவி புர்ஹானுத்தீன் அவர்கள் மௌலவி அபுல் ஹஸன் அலி நத்வியின் கேள்வியொன்றுக்கு தந்த பத்வாவைப் பாருங்கள்...

ان الا اعتقاد بالتوسل بالانبياء ليس شركاً فالتوسل ليس بمشرك فخرجوا الله تعالى ان يقبل اعماله الصالحة
مة الصلوة والحج وغيرهما

“நபிமார்களிடம் வஸ்ஸலாவை குறித்து நம்பிக்கை வைப்பது ஷிர்க்காகாது. எனவே வஸ்ஸலா தேடுபவர் முஷ்ரிக்காகவும் மாட்டார். இந்நிலையில் அவருடைய நல்லமல்கள் ,தொழுகை, ஹஜ் போன்றவை ஒப்புக் கொள்ளப்படுமென்று நாம் நம்புகிறோம்” – நூல்: ஹர்பே ஹக்கானியத், பக்கம் 161.

ஷைகு அப்துல்லாஹ் பின் பாஸ்

ஸலூதி அரேபியாவின் தலைமை முப்தியான அப்துல் அஸீஸ் பின் அப்துல்லாஹ் பின் பாஸ் அவர்கள் மௌலானா முஹம்மத் ஆஷிக்குர் ரஹ்மான் காதிரி இலாஹாபாதி அவர்களுக்கு ஹிஜரி 1400 துல்ஹஜ் மாதம் 20 தேதியன்று முன்னரே எழுதப்பட்ட பத்வா ஒன்றை அனுப்பியிருந்தார். அதில் அவர் வஸ்ஸலாவை நான்கு வகையாகப் பிரிக்கிறார். அதாவது....

الثالث: ان يسأل الله بجاه انبيائه او ولي من اوليائه..... فهذا لا يجوز. الرابع: ان يسأل الله العبد ربه حاجته مقسما بوليّه او نبيه او بحق نبيه او اوليائه..... فهذا لا يجوز.

“1. உயிரோடுள்ள வலியிடம் இரண விஸ்தீரணத்தை குறித்தோ, வியாதி நீங்க வேண்டுமென்றோ அல்லது ஹிதாயத்துக்கு தெளபீக் செய்ய வேண்டுமென்றோ துஆ கேட்பது ஜாயிஸாகும்.

2. அல்லாஹ்விடம் நாயகம் ஸல்லல்லாஹு அலைஹி வஸல்லம் அவர்களின் நேசம் மற்றும் பின்பற்றுதலை இவ்வாறே வலிமார்களின் நேசத்தை வஸ்ஸலா வாக்குவதும் ஜாயிஸாகும்.

3. அல்லாஹ்விடம் நபிமார் மற்றும் வலிமார்களின் மகத்துவத்தை வஸ்ஸலா வாக்கி துஆசெய்வது ஜாயிஸாகாது.

4. அடியான் தனது நாட்டத்தை அல்லாஹ்விடம் கேட்கும்போது நபி அல்லது வலியின் மீது சத்தியமிட்டோ அல்லது பிஹக்கி நபிய்யிஹி, பிஹக்கி வலிய்யிஹி என்றோ கேட்பதும் ஜாயிஸாகாது” – நூல்: ஹர்பே ஹக்கானிய்யத், பக்கம் 217

வலிமார்களிடம் வஸ்ஸலா

ஹஜ்ரத் ஷாஹ் வலியுல்லாஹ் முஹத்திஸ் தெஹ்லவி ரஹிமஹுல்லாஹ் கூறுகின்றனர். எங்கள் பகுதியில் ஷாத்தாரிய்யா தரீக்காவானது ஷைகு முஹம்மத் கௌஸ் குவாலியரி அவர்களின் மூலமாகத்தான் பிரபல்யமாயிற்று. அதற்குமுன் அந்த தரீக்கா அவ்வளவாக பிரபலமாகவில்லை. சுருங்கக் கூறின் எனக்கு இந்த கிர்காவை ஷைகு அபுதாஹிர் குர்தியால் அணிவிக்கப்பட்டேன். அதன்பின் அவர்கள் ஜவாஹிருல் கம்ஸாவை அமல் செய்தவற்குரிய அனுமதியை எனக்குத் தந்தனர்.

பின்னர் நான் ஹஜ்ஜிலிருந்து லாஹூருக்கு திரும்பி வந்தபோது ஷைகு முஹம்மத் ஸயீத் லாஹூரி அவர்களை சந்தித்து அவர்களின் கைகளை முத்தமிட்டேன். அப்போது அவர்கள் எனக்கு “துஆயே ஸைபீ” யையும் ஜவாஹிருல் கம்ஸாவிலுள்ள எல்லா அமல்களையும் செய்வதற்குரிய அனுமதியை வழங்கினர். அவர்கள் அக்காலத்தில் தரீகா அஹ்ஸனிய்யா மற்றும் ஷாத்தாரிய்யாவின் ஷைகுமார்களுடைய தலைவராக இருந்து வந்தனர். அந்த ஜவாஹிருல் கம்ஸாவிலுள்ள அமல் இதுதான். ஒரு காரியத்தில் வெற்றியடைவதற்காக தினந்தோறும் ஐநூறு முறை இதை ஓத வேண்டும்....

ناد عليا مظهر العجائب تجده عونا لك في النوائب كل هم و غم سينجلي بنبوتك يا محمد وبولايتك يا علي.
يا علي.

“இந்த துஆவில் என்ன இருக்கிறது? நாயகம் ஸல்லல்லாஹு அலைஹி வஸல்லம் அவர்களிடமும் ஹழ்ரத் அலி ரஹீயல்லாஹு அன்ஹு அவர்களிடமும் வஸீலாவும் உதவியும் தேடப்படுகிறது. ஒருவேளை இதில் ஏதாவது ஷிர்க் இருக்குமாயின் ஷாஹ் வலியுல்லாஹ் அவர்கள் ஜவாஹிருல் கம்ஸாவை அமல் செய்வதற்கு எப்ப அனுமதி கேட்டிருப்பார்கள்? நாம் யோசித்துப் பார்க்க வேண்டும்.

ஷைகுல் இஸ்லாம் ஷிஹாபுத்தீன் ரமலி அவர்களின் அகீதாவைப் பாருங்கள்...

سئل شيخ الاسلام الرملى عما يقع من العامة عند الشدائد يا شيخ فلان ونحو ذلك فهل للمشائخ اغلثة بعد موتهم؟ فاجاب بان الاستغاثة بالا ولياء والانبياء والصالحين والعالماء جائزة فان لهم اغلثة بعد موتهم كحياتهم فان معجزات الانبياء كرامة لاوليائهم.

“ஷைகுல் இஸ்லாம் ரமலி அவர்களிடம், பாமரர்கள் துன்பங்களின் போது யாஷைக் இன்னாரே! என்றெல்லாம் அழைக்கின்றனர். என்ன? ஷைகுமார்கள் தமது மறைவுக்குப் பின்னரும் உதவி செய்வார்களா? எனக் கேட்க, அதற்கவர்கள்: நபிமார்களிடமும் வலிமார்களிடமும் ஸாலிஹீன்களான உலமாக்களிடமும் உதவி தேடுவது ஜாயிஸாகும். ஏனெனில் அவர்கள் உயிரோடுள்ள போது உதவி செய்ததை போல தங்களின் மறைவுக்குப் பின்னாலும் உதவி செய்வார்கள். அதனால் தான் நபிமார்களுக்கு முஃஜிஸாவும் வலிமார்களுக்கு கராமத்தும் வழங்கப்பட்டுள்ளதென்று கூறினர்.” நூல்: மஷாரிகுல் அன்வார், பக்கம் 59.

ஹழ்ரத் ஷைகு பரீதுத்தீன் அத்தார் ரஹிமஹுல்லாஹ் கூறுகின்றனர். ஹழ்ரத் மஹ்மூத் கஸ்னவி அவர்களிடம் ஹழ்ரத் காஜா அபுல்ஹஸன் கிர்கானி

ரஹிமஹுல்லாஹ் அவர்களின் ஜிப்பா ஒன்றிருந்தது. சோமநாத்தில் போர் நடைபெற்றபோது ஒரு சந்தர்ப்பத்தில் இஸ்லாமியப் படை தோற்கும் நிலை ஏற்படவே மஹ்மூது கஸ்னவி சட்டென குதிரையை விட்டிறங்கி மறைவான இடத்தை நோக்கிச் சென்றனர். அங்கே அந்த ஜப்பாவை கையிலேந்தி ஸுஜூதில் விழுந்து, இறவா! இந்த ஜப்பாவுடையவரின் பொருட்டால் காபிர்கள் மீது வெற்றியைத் தா. போரில் கிடைக்கும் கனீமத்துப் பொருளை தர்வேஷ்களுக்கு மத்தியில் பங்கிட்டு விடுகிறேன்“ என்று பிரார்த்தித்தார்.

திடீரென எதிரிகளுக்கு மத்தியிலிருந்து கூக்குரல் எழுந்தது. அப்போது இருள் கவிந்துவிட காபிர்கள் தங்களை தாங்களே ஒருவரை ஒருவர் வெட்டிக் கொள்ள துவங்கினர். இதன் காரணமாக படைகளும் சிதறிப் போக இஸ்லாமியர்களுக்கு வெற்றி கிடைத்தது. அன்றிரவு மஹ்மூத் கஸ்னவி ஹழ்ரத் அபுல் ஹஸன் கிர்கானி அவர்களைக் கனவில் கண்டபோது அவர்கள் அவரைப் பார்த்து, நமது ஜப்பாவுக்குரிய மதிப்பை தவற விட்டு விட்டீர். ஒருவேளை நீர் விரும்பியிருந்தால் எல்லா காபிர்களுக்கும் இஸ்லாத்தை குறித்து கேட்டிருக்கலாம் என்றனர்.

ஹழ்ரத் அல்லாமா இப்னு ஆபிதீன் ஷாமி கூறுகின்றனர்...

قرر الزيادة ان الانسان اذا ضاع له شيء واراد ان يرد الله سبحانه عليه فليقف على مكان عال مستقبل القبلة ويقرأ الفاتحة ويهدي ثوابها للنبي صلى الله عليه وسلم ثم يهدي ثواب ذلك لسيدى احمد بن علوان ويقول ياسيدى احمد بن علوان ان لم ترد علي ضالتي والانزعك من ديوان الاولياء فان الله يرد علي من قال ذلك ضالته ببركته. اجهورى مع زيارة كذا في حاشية شرح المنهج للداودى رحمه الله.

“ஹழ்ரத் ஸியாதீ கூறுகின்றனர். ஒருவரது பொருள் ஏதேனும் காணாமல் போய்விட்டால் அதை அல்லாஹ் திரும்பவும் அவரிடம் கொண்டு வந்து சேர்க்க வேண்டுமென்று விரும்புவாராயின் ஒரு உயரமான இடத்தில் நின்று கொண்டு அல்ஹம்து தூறாவை ஒதி அதனுடைய நன்மையை நாயகம் ஸல்லல்லாஹு அலைஹி வஸல்லம் அவர்களுக்கும் அதன்பின் ஸையிதீ அஹ்மத் பின் அல்வான் அவர்களுக்கும் சேர்த்து வைத்துவிட்டு அதன்பின், ஸையிதீ அஹ்மதே! ஏ!இப்னு அல்வானே! எனது காணாமல் போன பொருளை திருப்பித்தாராவிட்டால் நான் உங்களின் பெயரை அவ்லியாக்களுடைய பட்டியலிலிருந்து நீக்கி விடுவேன் என்று சொன்னால் அல்லாஹ் அவர்களின் பரக்கத்தைக் கொண்டு அப்பொருளை திருப்பித் தந்து விடுவான்“

நூல்: ரத்துல் முஹ்தார், பாகம் 2, பக்கம் 324.

ஸலாத்துல் கௌஸிய்யா

ஹழ்ரத் மஹ்பூபே சுப்ஹானி குத்பே ரப்பானி முஹ்யித்தீன் அப்துல் காதிர் ஜீலானி ரழியல்லாஹு அன்ஹு அவர்களின் வஸ்ஸலாவை கொண்டு துஆ செய்பவர் கண்டிப்பாக தனது நாட்டத்தை பெற்றுக் கொள்வார். ஸையிதினா கௌதுல் அஃலம் ரழியல்லாஹு அன்ஹு கூறுவதைப் பாருங்கள்...

من استغاث بي في كربة كشفت عنه ومن ناداني باسمي في شدة فرجت عنه ومن توسل بي الى الله عز وجل في حاجة قضيت له ومن صلى ركعتين ويقرأ في كل ركعة بعد الفاتحة سورة الا خلاص احدي عشرة مرة ثم يصلي على رسول الله بعد السلام ويسلم عليه ويذكرني ثم يخطوا الى جهة العراق احدي عشرة خطوة ويذكر اسمي ويذكر حاجته فانها تقضى باذن الله.

“ஒருவர் தமது துன்பத்தின் போது எனது வஸ்ஸலாவை கொண்டு உதவி தேடுவாராயின் அவரது துன்பம் போக்கப்படும். இவ்வாறே ஏதாவதொரு சோதனையின் போது என்னை பெயர் சொல்லி அழைத்தால் அவரது சோதனை அகற்றப்படும். இன்னும் ஏதாவதொரு நாட்டத்தின் போது என்னை இறைவனுடைய சன்னிதானத்தில் வஸ்ஸலாக்குவாராயின் அவரது நாட்டம் நிறைவேறும்.

இன்னும் ஒருவர் இரண்டு ரக்அத் தொழிவேண்டும். ஒவ்வொரு ரக்அத்திலும் அல்ஹம்துக்குப் பின் பதினொரு முறை குல்ஹுவல்லாஹு தூராவை ஓத வேண்டும். ஸலாம் கொடுத்த பின் நாயகம் ஸல்லல்லாஹு அலைஹி வஸல்லம் அவர்களின் மீது ஸலவாத்துச் சொல்ல வேண்டும். அதன்பின் ஈராக் இருக்கும் திசையை நோக்கி பதினொரு எட்டு எடுத்து வைத்து எனது பெயரை சொல்லி தனது நாட்டத்தை கேட்பாராயின் அல்லாஹ்வின் கட்டளையை கொண்டு அவரது நாட்டம் நிறைவேற்றி வைக்கப்படும்.” – நூல்: பஹ்ஜத்துல் அஸ்ரார் பக்கம்¹⁰². அதன்பின் கீழ்க்கண்ட கஸ்தாவை ஓத வேண்டும்.

யோசித்துப் பாருங்கள். இந்த ஸலவாத்துல் கௌதிய்யா என்னும் தொழுகையில் ஷிர்க்கின் தாக்கம் ஏதாவது தென்படுகிறதா என்ன? ஏனெனில் இதற்கு முன்னால் நபியவர்கள் ஒரு அந்தகருக்கு சொன்னார்கள். இரண்டு ரக்அத் தொழுது என்னுடைய வஸ்ஸலாவை கொண்டு அல்லாஹ்விடம் துஆ செய் என்பதாக. அவரும் அவ்வாறே செய்ய அவரது அந்தகத் தன்மை அகன்றது. இவ்வாறே ஹழ்ரத் உதுமான் பின் ஹுனைப் ரழியல்லாஹு அன்ஹு அவர்களின் யோசனைக்கொப்ப ஒருவர் உதுமான் ரழியல்லாஹு அன்ஹு அவர்களின் ஆட்சிக் காலத்தில் அமல் செய்ய அவரது நாட்டம் நிறைவேறியது. அதே வழிமுறைதான் இங்கேயும் காட்டப்படுகிறது.

அதாவது இரண்டு ரக்அத் தொழுது செய்யிதினா கௌதுல் அஃலம் ரழியல்லாஹு அன்ஹு அவர்களின் வஸீலாவை முன்னிருத்தினால் அல்லாஹ்வுடைய நல்லருளை கொண்டு அவருடைய நாட்டம் நிறைவேறுகிறது. அத்துடன் ஸலாத்துல் கௌதிய்யாவுடைய தொழுகையை செய்யிதினா கௌதுல் அஃலம்ரழியல்லாஹு அன்ஹு அவர்களே கூறுவதை இங்கே நாம் கவனத்தில் கொள்ள வேண்டியது முக்கியமான விசயமாகும்.

எனவே அல்லாஹ்வால் அங்கீகரிக்கப்பட்ட அவனது நேசர்களாகிய நல்லடியார்களை வஸீலாவாக்குவதும் அவர்களிடம் உதவி ஒத்தாசை போன்றவற்றை தேடுவதுமாகிய இக்கொள்கையானது, நாயகம் ஸல்லல்லாஹு அலைஹி வஸல்லம் அவர்களின் காலம்தொடுத்து இன்று வரையுள்ள ஜம்ஹூர்களாலும் இமாம்களாலும் நடைமுறைப்படுத்தப்பட்டு வருகிற ஒன்றாகும். இதே கொள்கை தான் இமாம் அஹ்மத் ரஜா பாழில் பரேலவியுடையதுமாகும்.

ஆனால் இதை எதிர்ப்பவர்கள் இக்கொள்கை பரேலவிகளின் கொள்கையென முடக்கப் பார்க்கின்றனர். இன்னும் இதை தழுவியே இவர்கள் தமது எல்லா பத்வாக்களையும் வெளியிட்டு வருகின்றனர். இது இவர்களின் அறியாமைக்கு ஒரு சான்றாகும் என்பதை நாம் விளங்கிக் கொள்ள வேண்டும். உண்மையை உண்மையென கண்டுணரும் தெளிபீக்கை அல்லாஹ் நம்மனைவருக்கும் அருள்வானாக. ஆமீன். பிஜாஹி ஸையிதில் முர்ஸலீன் ஸல்லல்லாஹு தஆலா அலைஹி வஸல்லம்.

முற்றும்.